

సర్వోదయగానము



తెనుఁగుతెంక

స ర్వో ద య గా న ము



తు వ్ముల నీ తా రా మ మూర్తి

•

ఎల్లచనవులు రచయితవి
మొదటికూర్పు ౧౦౦౦
వెల రు ౧-౨౫

శార్వరి ఫాల్గునము
౧౯౬౧ మార్చి

ప్రతులకు :
లక్ష్మీప్రసాద్ అంధు కో
బాపట్ల

(శ్రీ)

వీరిక

శ్రీ సీతారామమూర్తిగారి కవిత స్వతంత్రమైన మాధుర్య సౌరభ్యములు వెదజల్లగలది. సౌలభ్య గాంభీర్యములు దాని మూలద్రవ్యములు. వారి నెఱుంగని వారుండవచ్చును. గాని వారికవిత నెఱుంగని వారు తెలుగునాట నుండరు — అనగా సాహితీ రసికులలో నన్నమాట. ఎవరైన నుండిరా వారిని దైవవంచితు లనవలయు నంతే.

కవులనుగూర్చి యీయన యీ ‘సర్వోదయగానము’న చెప్పిన పదునెనిమిది చిన్న పద్యములు కవితా వ్యాసంగమునకు దిగిన వారందఱును మంత్రములుగా జపింప వలసినవి. అందలి యర్థ భావములు శ్రీ భావే మనీశ్వరునివే కావచ్చును. కాని వానిని జీవరత్నములుగాఁ దీర్చి యం దిచ్చిన పుణ్యము శ్రీ సీతారామమూర్తిగారిది. దాని ఫలము ననుభవించు భాగ్యము తెలుగువారిది. కవితాకళ వట్టివినోదముగానో, జీవితగానో ఉండఁదగినది కాదని, కవితలమీఁదిబరువు చాలగొప్పదని, పైపద్యములు మూర్తిగారి పరాయణమును పలుచెఱుగులుగా చాటుచున్నవి. కవి ప్రజా జీవితమును సంస్కరించి నడపునాయకుఁడు. అతనివాక్కు అతని ‘జీవిత నిష్ఠను ప్రచురించును’. అతని ‘బ్రదుకు పల్కులు రవియున్ రుచియుంబరె నొండొంటికి నుచితాశ్రయ మగుచు నుండు నుడుగని మైత్రినో’. కనుకనే,

‘సంఘమునకుఁ బుష్టి, సంతుష్టి, నొదవించు
వెలఁగిపల్కు వాడ వలయుఁ గృతులఁ;
జిత్తసుద్ధి తపము జిజ్ఞాస నేర్వని
కవి కుదాత్తవాణి కానబడదు’

‘వెలఁది’ అనుమాటకు నిర్మలము అను సామాన్యార్థము కంటె నిర్మలమైన శ్రీ అనునర్థమే యెక్కువవాడుకలో నున్నది. శ్రీలపలుకు తన విశిష్ట విభూతులలో నొకటిగా శ్రీకృష్ణ భగవానుఁడు వెలయించినాఁడు,

‘వాక్చనారీణాం’ అని. (గీత. అ. ౧౦) మనకు పుష్టి సంతృప్తులను ప్రసాదించుట స్త్రీ ధర్మము, స్త్రీ స్వభావము. త్యాగశీలమైన ఆ ఉదాత్తత స్త్రీల స్వరమండే మాటలందే సర్వదా ప్రతిఫలించు భగవత్తత్వము. మూర్తిగారి యీ ‘వెలడిపల్కు’ కావ్యము ‘కాంతాసమ్మితము’ గా రూపొందవలె నన్న ప్రాచీన కావ్యలాక్షణికులమాటకు చక్కని టీక. వెలడి— శిర్మలశీల—కాని స్త్రీ గూడ ‘కాంత’ గాఁ దోషపచ్చును — ఎవరికైన, ఎప్పుడో యొకప్పుడు. అటువంటి ‘కాంత’ కావ్యములు నాటికి నేటికి ఎన్నియో పుట్టినవి, పుట్టుచున్నవి, పుట్టగలవు గూడ. కాని వానియందు ఉదాత్తత యుండదు. నైర్మల్యములేని స్త్రీ వివేకవ్యగా పరిణమించునట్లు ఉదాత్తత లేనికవిత వివనాత్మకగా వీర్పడును మనపాలికి. కనుక,

‘నియమబద్ధమ్ము మధురమ్ము నిపుణమైన
పలుకుతో సాహితీసృష్టి సలుపవలయు;
తాగరోషాది దుర్వికారములు లేని
కవులకే తోచు నిట్టి చక్కని వచస్సు’

ఇది ‘అహింసయైవ భూతానాం
కుర్యాత్ శ్రేయోనుశాసనమ్
వాక్ శక్త్యాచ మధురా
ప్రయోజ్యా — ధర్మమిచ్ఛతా’

అను మనుమహాశయుని స్మృతివాక్యరత్నమునకు ప్రదీపనము.
ఇట్టి లోకకల్యాణహేతు వైన కవితకు వలసిన భావనాబలము
‘ప్రజల మేలుగీర్చఁ బాల్గొనువారికే’ లభింపగలది. కుక్షింభరులకు లభింపదు.
కావున,

‘పంటకాపు చేతిపనివాడు బైరాగి
తక్క నొరుడు పల్కుడగడు కైత’

అని కొంత తీవ్రముగా నియమించినారు మూర్తిగారు.

అసాధారణమైన యీ లోకకల్యాణదృష్టియే, ఈ యార్జవమే
మూర్తిగారి సర్వరచనలకును మూలబంధమై బలము నిచ్చి నడిపించినది.

వానిలో శ్రీ గాంధీగారి 'ఆత్మకథ' వీరి తెలుగువీపులో మెదిలి మహిమ మఱచిపోవుచున్న ఆ మహాత్ముని ఆధ్యాత్మిక స్రవణ ఆప్సరదృశ్యము కన్నులు మిఱుపుట్లు గొలుపునట్లు చేయు మహాంధ్రకవితారచన.

మహాత్మునితరువాత ఆయనయంతటివాడు, అడివిటీనే ఇంకను ఉజ్జ్వలముగా వెలిగించుచు దేశము మూలమూలను వెలుతురు నించుచున్న బైరాగి, మహామేధావియైన తపస్వి, దేశమందలి రాక్షసశక్తులకు సుదర్శన చక్రముపంటివాడు—ఆగు శ్రీ వినోబా భావేగారి ఉదాత్తాత్మ శ్రీ సీతా రామమూర్తిచేరికి చిక్కి తెలుగుమెఱుపులలో ఇంగు మెఱయుచున్నది.

ఆ యిద్దఱు మహామహాలింగుఁ గలభక్తి, వారి నడవడియందుఁ గల ప్రతిపత్తి, వారి యుపదేశములందుఁ గల ప్రపత్తి—ఇవి నిర్మలములై, అనారోపితములై శ్రీ మూర్తిగారికవిత వెన్నుపంగక నిటారుగా నిలబడునట్లు చేసినవి.

‘బరువుఁజూచి కృతికిఁ బరువు నీరుఁడు, చిన్న
రచన యైననేమికి రాముఁ డందుఁ
గానిపించునేని మానవు నది తీర్చి
బిడ్డనేని దాని కుద్ది లేదు’

అను మూర్తిగారిప్రార్థనను అనువదించుటకన్న ఈ పీఠిక చేయఁ గలిగినది లేదు. — అసలీ పీఠిక దీనికెందుకో శ్రీ మూర్తిగారినే అడుగ పలయును! నాకు తెలిసినది నాయెడ అనునకుఁ గల ఆమిత ప్రేమమే. వానికి నాధన్య వాదములు.

తిరుపతి

15-12-60

రాళ్ళపల్లి అనంతకృష్ణశర్మ

మ న వి

సర్వోదయము మహాత్మునిపరమలక్ష్యము. ఆయన తనమనుగడలోనే దీనికై గట్టిపునాదులు వైచెను. తదనుయాయు లెందఱో నేఁ డీలక్ష్యసిద్ధికి శ్రమించుచున్నారు. వీరిలో వినోబాభావే ప్రథమగణ్యుఁడు. సర్వోదయము నకు భావే త్రొక్కినమార్గము విశిష్టము. ఇది యావత్ప్రపంచమునకును విస్మయము కల్పించుచున్నది. మహర్షియు మనీషిసత్తముఁడును అనుభావే భూదాన యాత్రలో నెడనెడఁ గావించినప్రవచనములు విశ్వకల్యాణ సూత్రములు. ఇవి సర్వోదయసాహిత్యమునకు జీవగజ్జలు. వీని ననుసరించి 'భావేచక్కట్లు' వ్రాసితిని. భావేప్రవచనములు విని పెక్కుండ్రు కరఁగిరి. వాఁకభలే 'పవిత్ర సన్నివేశములు'. నే నీ రెండుభాగములందును మూలావిరద్ధముగా నించుక స్వతంత్రించితిని.

సర్వోదయకార్యకర్తలు శ్రీవెంపటి నూచ్యనారాయణగారు ప్రచురించు 'సామ్యయోగ' పత్రికయు, శ్రీమతి మృదులామూందడా వ్రాసిన 'పవిత్రసన్నివేశములు', శ్రీమతినిర్మలా దేశపాండే వ్రాసిన 'వినోబాసన్నిధిలో' అనుగ్రంథములును ఈరచనలో నా కొనర్చినమేలు మఱవరానిది.

అరోగ్య మెంత కొఱవడి యున్నను నా ప్రాగ్ధన పాటించి యీ కృతికిఁ బీఠికను వ్రాసి నాయెడ వాత్సల్యముం బఱపిన విద్వద్విమర్శక వరేణ్యులు పూజ్యులు శ్రీమాన్ రాళ్ళపల్లి అనంతకృష్ణకర్మగారికి నా భక్తి పూర్వకనమోవాకములు.

ఈకృషిపట్ల నాకు వలయుగ్రంథములు పంపి యెనలేనిప్రోత్సాహము వాసంగినమిత్రులు సర్వోదయసేవకులు శ్రీవట్టికూటి వెంకటసుబ్బయ్యగారి సౌజన్యము ప్రశంసనీయము.

ఇట్లు

తుమ్మల సీతారామమూర్తి

కా ను క

దేశమాతృ దాస్యపాశ విచ్ఛేదన
 దీక్షమై సబర్హతీమహర్షి
 శత్రుదూరమైన సైన్యమ్ము నడిపిన
 తొలిదినాల నాత్మఁ దలఁచుకొందు

కడిమిన్ దానిమి సెంతయున్ మెఱసి మా
 కాణాచి 'కావూరు' ముం
 దడుగై నిల్చెను దన్మహారణమునం;
 దాయా స్మృతుల్ రేగి నా
 యొడలెల్లన్ బులకించు నిప్పటికి; నో
 హూ! యెవ్వఁ డాజోదు మా
 పడవాలా? యవు నాతఁడే ! బసవయా!
 భక్తిప్రణామం బిదే!

ఒక్కకుదుటిలోనె యొకయూరనే జని
 యించినట్టివార మీవు నేను
 మనకు 'జాస్తి'వంశమణి సుబ్బయమనీషి
 యొకఁడె చిన్ననాఁటియొజ్జ యయె

వివిధధర్మతత్త్వవేది పౌరాణిక
యోగరతుఁడు వీతరాగుఁ డతఁడు
నాకుఁ దెలుఁగు నేర్పె నీ కనాద్యంత మై
విశ్వమూల మైనవెలుఁగుఁ జూపె

గ్రామహితము వలచి గ్రంథాలయంబు నే
ర్పఱిచి యోపినంత బడలుమనకుఁ
గలిగె నిర్వురకును గాంధేయ మహనీయ
ధర్మనిరతి పిన్నతనమునందె

కవితాసన్ని గాంధికథ లల్లి యూరేగి
నాడ నేను దెలుఁగువాడలందు
నిశితకర్మయోగనిష్ఠ నొక్కెడ నుండి
యెల్లయెడలమెప్పు లీవు గంటి

మాట లెన్నియైన సాటిరా వొకమంచి
చేత కనుట నిక్క; మేతదీయ
మర్మ మెఱిగి బ్రదుకుమహితాత్మునిన్ నినుఁ
జూచి చూచి యేను సాగయుచుందు

ఆరబ్ధమయ్యె నెయ్యది పుత్తలీబాయి
సుతుఁడు వెల్గించినజోతితోడ
లిండయై నడిపె నెయ్యది పరాధీనతా
పూహభంజక సకలోద్యమముల

అశ్రయంబాసఁగె నెయ్యది దురాధివ్యాధి
 మగ్నయై భగ్నయై మ్రగ్గుప్రజకు
 కదలింపనేర్చె నెయ్యది తన్నుఁ దిలకింప
 , రాజ్విమాళియా రాష్ట్రపతిని

యోగమున కార్తసేవానురాగమునకు
 నదనమై పొల్చె నెయ్యది యది దిగంత
 విశ్రుతవికాసఖని వినయాశ్రమంబు
 బసవయా! నీ వదాన్యతాఫలము సూవె !

అంత యింత కాదు సొంత మన్నది యిఁక
 నుండరా దటంచు నిండుకలిమి
 సకల మాశ్రమంబున కొసంగి నిస్సంగ
 సరణి వలచునీకు సాటి యెవరు ?

ఒక్కసీసతి నీ కిట నుద్ది వచ్చు
 నేమొ దుర్గాంబ - లోభమ్ము నీసడించి
 త్యాగమయ కంటకావృ తాధ్వమ్మునందు
 నిడుమలకు నోర్చి నీవెంట నడిచె నీమె

గురుఁడు గొల్లపూఁడికులుఁడు సీతారామ
 శాస్త్రి మిమ్ము దిద్దజాలె నిట్లు
 నవభగీరథుని మనస్విని బాపుజీ
 ఛాత్రమాళి నితని సంస్మరింతు

తెట్టునందు తాతిగుట్టయందును భవ
 ద్వేషికుండు నూచె దేవదేవు
 నీవు నెల్లజగము నీశ్వరమయముఁగా
 నమ్మి బ్రదుకఁ జాలినాఁడ వన్న!

కడగండ్ల మునిఁగి యట్టడుగునఁ బడియున్న
 బడుగులతలపుండ్లు కడిగి కడిగి
 నా యన్నదిక్కు గానక యేడ్చునిసుఁగులఁ
 బ్రేమామృతమ్మునఁ బెంచి పెంచి
 మంచానఁ బడి యుమ్మలించెదరుోగుల
 నెనసి విఱ్ఱాత్రంబు లెత్తి యెత్తి
 ముదుకబట్టలమూట మోసి నల్లడ నమ్మి
 పేదరాలికి బువ్వ పెట్టి పెట్టి

యీ సమస్తకార్య మీశ్వరసేవగాఁ
 జిత్తగించి తనివిసెందు నిన్నుఁ
 జూడఁ జూడ మాదృశులమస్తకమ్ములు
 తమకుఁ దామ యవనతమ్ము లగును

ఈ సుచరిత్ర మెల్ల నొకయెత్తు తెనుంగులరాష్ట్రసిద్ధికై
 చేసిన తావకీనము విశిష్టతపం బొకయెత్తు; నీవు నా
 వ్రాసిన రాష్ట్రపుంగృతికి వన్నెలుదిద్దిన యన్న వైతి; వీ
 వాసిని నిల్పుఁగాక! మనవంగడ మాంధ్రమహీనపర్యలన్

ఈ విచ్చుటయ నేర్పినాడ వేనాడు నితరు లొసంగు
 నీవి యావంతయు నా నవేయమి యింత నిక్కువము
 కావచ్చుగాక నీ కొక్కకానుక కాంక్షదీటంగ
 నీవలె ననుకొంటి నోయి ! కైకోవె ! యీకృతి సుకృతి!

భూదానయజ్ఞదీక్షితుఁడు పరమతపోరాశి వేద
 వేదాంగవిదుఁడు భావేమహాఋషి వినిచిననుడులు
 పూదండయుంబలె గూర్చి తెచ్చితిఁ బాలుపార దీని
 నాడరింపవె! తుమ్మలాన్వవాయసుధాంభోధిచంద్ర!

లోకంబు హింసాకులంబు, సత్యమ్ము లుప్త, మీవేళ
 నేకడన్ గన్నఁ జీకట్లు తీండించు; నీవిపద్దశను
 బోకార్పఁ బెనఁగు నీబోంట్లకుంగాక పూని యెవ్వని
 కీకైత నిడెద ? సర్వోదయధ్యేయ ! యీకొనంగదవె

నీకీర్తి నమరమ్ముగా జగమ్మున నిలుపుటపొంటె
 నీకృతి నీకు నీలేద నీత్యాగమే చాలు దాని;
 కోకర్మయోగిమూర్ధన్య ! కర్తవ్య మొకడ ప్రేరింప
 నీ కిచ్చి ధన్యుడ వైతి జయములు ని న్నొందుఁగాత !



సర్వోదయగానము

ఆ తఁ డు

ఆతఁ డుగ్రతపఃకృశీభూతుఁ డాతఁ
డున్నతశరీరయష్టినంపన్నుఁ డాతఁ
డాత్మసందర్శనోజ్జ్వల దక్షియుగళుఁ
డాతఁ డార్షమహస్సున కానవాలు

అతఁడు నేర్వనివిద్య లే దతని కగ్గ
పడని భాషయు లేదు ప్రాకృశ్చిమప్ర
పంచసంస్కృతి పుక్కిటఁబట్టె నతఁడు
నిఖిల మానవతా ప్రతినిధి యతఁడు

దుర్భరావేశమునఁ దప్పుత్రోవఁ బట్టు
దేశభక్తిని గాంధేయదిశకు మలఁచి
సత్యసంసక్తిమై నహింసాప్రవృత్తి
మై గరిష్ఠతఁ గను కర్మయోగి యతఁడు

జగతి యింద్రియసుఖలాలసతకు లోఁగి
కామ్యకర్మానుగతికమై కదలువేశ
నిత్య నిరవద్య నిగ్రహనిష్ఠ కండ
దండయై నిల్చు నూర్ధ్వరేతస్కుఁ డతఁడు

పరమగుహ్యమ్ము గీతానిబంధితమ్ము
బ్రహ్మవిద్యను బసులకాపరికిసైత
మొఱుకొందునట్లుగా నింత లింత లైన
కథలుగాఁ బ్రవచించిన బుధుఁ డతఁడు

వ్యక్తి సత్త్వాగ్రహప్రధనాంగణమున
నిలువఁజాలిన మొదటిస్థానికుఁడుగా మ
హాత్మునిల్లము లోఁగొన్న యసఘుఁ డతఁడు
వీరులకు వింతగొల్పిన వీరుఁ డతఁడు

ఒక మహాశాస్త్రమర్యాద నొంది వెలసె
నతఁడు చేపట్టినంతన యలఁతికదురు
ఒక మహావేదముక్కు వానికిఁ గరఁగి
చల్ల చల్లని దేశియై వెల్లివిరిసె

కుత్తుకలు గోసి నెత్తురుకూడు గాదు
తృష్ణలను ద్రుంచి యమృత మందించు నతఁడు
విప్లవము కాదు వానిది విశ్వశాంతి
కాదరువుగా నెసంగు సర్వోదయంబు

జనచయమ్ములు దేవతాగణము లయ్యె
దాతలెల్లరు హొూతలై తరలివచ్చి
రుభయతారక మగుశాంతి యురలి పొరలె
నతఁడు భూదానయజ్ఞదీక్షితుఁడు కాఁగ

కలిమి నిచ్చిరి ముక్కాగుపొలము నిచ్చి
కొడలి నిచ్చిరి బ్రహ్మ కిచ్చి రోటలేక
బాపురే! నానిపయనించుబాటలందు
నిండె నీవులు పుణ్యముల్ పండిపోయె

అతఁడు నిలువెల్ల నర్హిని, యతఁ డజాత
శత్రు వాతనినుడికి మస్తకము వంచి
మిత్తికిఁ దెగించి గజదొంగ లుత్తచేతఁ
బట్టువడుదురు సర్కారుచట్టమునకు

శాసనరాఁ డిఁక బాపుజీ కనుల కనుచు
శోకమయమూర్తియై క్రుంగు లోకమునకుఁ
బట్టుగొమ్మగ నిల్చినయట్టి దీన
బాంధవుఁడు పాననుఁ డి 'వినోబా' యతఁడు

కోటి కొకఁడేని వానికి దీనినచ్చు
పురుషుఁ డుండినమహికి రాచటిక మేల
శాసనము లేల యస్త్రశస్త్రమ్ము లేల
ధర్మదేవత నాల్గుపాదముల నడువ

రా మ గ ం గ

అది తెలంగాణ మది విప్లవాగ్నిశిఖల
మండి మండ్రాడుచున్న నల్గొండసీమ
యది నిరంతరహింసాభయార్త జన స
మాజదుఃఖాశ్రుజలపూర మగ్నభూమి

అది విశన్నప్రజాహృదయాంధకార
హరణకుశలుఁడు సర్వోదయారుణాంశు
మూర్తి సమతామహాయోగముద్రఁ బూని
తరలి వచ్చిన శాంతియాత్రాపథమ్ము

గ్రామములుకొన్ని కడచి భావేమహర్షి
యల్లనల్లన పోచమపల్లి చేరె
కలిమి గలవారిపన్నీటఁ గా కతండు
లేనివారల కన్నీటితోనె కరఁగె

తీర్చిదిద్దిన మేడమిదైలను గాదు
పూరికొంపలఁ దిలకింపఁ బోయెఁ బ్రభువు
పురుటికంపున మునియురంబునకు వచ్చె
నప్పు డొకపాప పూర్వపుణ్యములు పండి

యోగి యెత్తినబిడ్డపుణ్యోదయంబు
 పేదసాదులపాలి భాగ్యోదయంబు
 పతితమానవమర్దశాభంజకమ్ము
 ప్రగతిశీలప్రజామనోరంజకమ్ము

గాలి వెలుతురు సారని మార్గమునఁ గదలి
 గుడిసెలో మూల్గురోగిని గుస్తరించి
 కుండనిండని నూకలకూటి నరసి
 గురుఁడు తన్మయుడై చూచె గూడెమెల్ల

వరము లిడువేల్పు భూమికి వచ్చె ననుచుఁ
 గరములు మొగిడ్చి తమకష్టగాథలెల్ల
 నెఱుకచేసిరి సామ్యయోగేశ్వరునకు
 హరిజనులు భక్తిని మ్రతాభరముతోడ

వెచ్చవెచ్చనియూర్పులు వెడల నవుడు
 పల్లియకుఁ జేరుకొనె వినోబాతపస్వి
 పిన్నలును బెద్దలును వేచి యున్నకతన
 నొకసద స్సాయె నాతనియునికిపట్టు

ఓ మహాజనులార ! యీయొర నున్న
 హరిజనులఁ గంటిరే లేమి నణఁగువారి
 దున్ని పండించుకొన నింతత్రోవ నిడిన
 బ్రతికిపోదురు వీర లాపదలఁ బడక

ముప్పదికుటుంబములవారిముప్ప తొలగఁ
జాలునట యెనుబదియెకరాలనేల
యెంతమితవాంఛ ! మనతమ్ము లీదరిద్రు
లిచట వీరిని జేర్చువా రెవరు లేరె

పరమయోగీంద్రుఁ డీరీతిఁ బల్కినంత
నోలగము నిస్తరంగపయోధి యయ్యె
నవల నొకతెప్పపాటులో నార్ద్రవాణి
యొకటి యిటు మ్రోసెఁ బరిషత్తహూ ! యనంగ

“అస్మదీయ పితృస్మృతి కంకితముగ
నిదె సమర్పింతునయ్య ! నూతనరములను”
సాధుతాక్షిణి మనరామచంద్రరెడ్డి
వాణి యిది విశ్వకల్యాణవేణి యయ్యె

‘వెదిరి’ వంశజుఁ డీదానవీరుఁ డాది
కారణమ్ముగ భూదానగంగ పుట్టె
వెల్లి యిది పొంగి మిట్టలు పల్లములును
జదును పదు నయి శాంతిసస్యము ఫలించు!

భావే చ క్కట్టు

ప్రేమ

అన్నలార! మీకు నార్తి లేకున్నచో
మప్పుదగిన దొక్కమాట లేదు
కలదు కలదు మాకు నలబడి యందురా
వినుడు వినుడు నేను వినుచుపల్కు

తల్లియై తండ్రియై మన కెల్లయెడల
నండయై దండయై దిగు శృంఠకుండ
వేయికన్నులతోఁ జూచు వేల్పుటన్న
సత్య మెఱుంగనివారు విశ్వమున లేరు

ఏతండ్రియైనఁ గొడుకుల-
కూతులదెసఁ గీడు కోరుకొనునా మీకున్
గూతులు కొడుకులు గలరు గ
దా! వీర్పుడు మామకీన మగు నీశంకన్

తమబిడ్డల సుఖమునకై
శ్రమ లన్నిటి నోర్చుచుండ్రు జననీజనకుల్
సముచితమై తనసంతా
నము కళకళలాడఁగా బెనఁగు నీశ్వరుడున్

క్షితిపైఁ గల ప్రతి వస్తువుఁ
బ్రతినంపద నతఁడు కూర్చెఁ బ్రజ లందఱకున్
సుతు లార్తులై తపించుట
కతఁ డీకొనఁ డెన్నఁడును దయామయుఁ డగుటన్

జనకుఁ డెన్ని మేల్పు సంధించుఁగాక వా
త్సల్య మెంత కురిసి సాకుఁగాక
తెలివిలేని కొడుకు బలిమి గడించునే
పాడిలేనికొడుకు బాగుపడునె

తండ్రి పెంచి పెంచి ద్రాక్షతోట నొసంగె
నదను వచ్చి పండె నావనమ్ము
కొడుకు పండ్లు తినక గోస్త సీమద్యమ్ము
దీర్చి త్రాగి త్రాగి తిట్లువడియె

తండ్రి గోవు నిచ్చెఁ దనయుఁడు దాని పా
లారగించి బలిమి నందలేక
యావుగొంతు గోసి యామిషమును మెక్కి
చెడియె నరకవహ్నిశిఖలఁ బడియె

సుతుఁ డిట్లు పతితుఁ డౌటకుఁ
బిత చేసినదోస మొక్కపిసరున్ గలదా
గతిఁ జూపుఁ గాని జనకుఁడు
ప్రతిదినమున్ గొడుకుముందు పయనించునొకో

ఈదినములఁ గొడు కబ్బయు
వాదిప్రతివాదులైన వార్తలు గలవీ
భేదమ్ముల నీశ్వరుఁ డా
పాదించునె ప్రజలు క స్తిఁ బడి దురపిల్లన్

ఈగడ్డం గలపల్లెల
రాగద్వేషములు హెచ్చి రాక్షసధర్మం
బాగుబ్బతిల్లు నేఁ డీ
యాగడ మీశ్వరుఁడు నేర్పెనా జగమునకున్

ఆతఁ డట్లు సేయఁ డధునాతనసమాజ
దృష్టి యింతచెట్ట దెచ్చిపెట్టె
నరుఁడు దారిద్ర్యినిఁడు వాఁ డొనరించు
పనులు బెడిసి దుష్టఫలము లొదవె

ఏ విత్తు నవని నాటిన
నావృక్షమె పుట్టుఁగాని యన్యద్రుమ మే
లా వెడలు ? వేఁపగింజకు
మావిడి నొదవించుతోటమాలి కలండే

ఈశ్వరుండు జగతి కిచ్చెఁ జల్లనిగాలి
యయిన నేమి చోరభయము హెచ్చి
నరుఁడు తలుపు మూయుఁ గరువలికంటె మా
నిసికీ దీపి యయ్యెఁ బసిడిముక్క

ఈశ్వరుండు జగతి కిచ్చె గమ్మనిజలం
బైన నేమి నరుడు దానిఁ జెఱుచు
నతఁడు సుకృతరంగ మగుగంగ నైనను
గొంకు మాలి కనటుగుంటఁ జేయు

ఈశ్వరుండు మనకు నిచ్చెను ముక్కారు
పంటనేల నెల్లప్రజలు బ్రదుక
నరుడు సర్వభూమి నాకు నా కని గట్లు
వేయుచున్నవాఁడు వెతల కోర్చి

ఈదురాశకతన నితరేతరస్పర్థ
పెరిగి పెరిగి నరులు ప్రేమ మఱచి
నిత్యకలహమునకు నిర్భరాసూయకు
దాసు లైరి పాపరాసు లైరి

ఇది సృష్టిధర్మమున కెదు
రిది భగవన్మతవిరుద్ధ మీతృష్ట దురా
పదలకు మూలము మానవు
నిది దానవుఁ జేయు నాత్మహీనుని జేయున్

తృష్ట విడిచి మనుజుఁ డితరులఁ బ్రేమించు
తెఱుఁగవలయుఁ దృప్తి మరగవలయుఁ
ప్రేమ మున్నచోటఁ భీతియు దుఃఖంబు
మెలఁగఁబోదు పోరు కలుగఁబోదు

ఈశ్వరుడు రెండుచేతుల నిచ్చె నాకు
 నితనికిని రెండుచేతుల నిచ్చె వేల్పు
 కలసి మే మిద్దఱము చెలికొండ్ర మైన
 వెలయుదుము నాల్గుచేతుల విష్ణుభంగి

ఎల్లవార లిట్లె యితరేశ్వరప్రేమ
 నేర్చినపుడు కినుక నార్చినపుడు
 మల్లడించు విశ్వమానవకల్యాణ
 ముర్వికెల్ల నూత్నపర్వ మొదవు

నరు లీచందము నొల్లక
 పరస్పరద్వేషములకుఁ బాల్పడి యితరే
 తరహస్తఖండనక్రియ
 మరగిన నిం కేమి కలదు మననము తక్కన్

వ్యక్తిగతయాజమాన్యానురక్తి బలిసి
 దేశగత యజమానతాత్పర్య పొంగి
 ప్రజలు ప్రభువులు భౌతికబలము పెంచి
 కుడుచున్నారు నెత్తుగుకూడు నేడు

మనరాచరికం బకటా !

మొనకై తనయర్థ మర్థమును బెట్టు నికన్
 దినఁ గట్ట లేనియనదలు
 మనుగడ సాగింప నేమిచూర్గము చూపున్

ఎటు వోయిన లోకమ్మునఁ
గటకటలున్ గంపనములుఁ గా కే ముండెన్
మటుమాయమయ్యె శాంతి
స్ఫుటజీవన మింతచెట్ట పుట్టం దగునే

ఈ యశాంతిభూత మిట్లు నర్తించుట
సైవలేము విలయ మోపలేము
సర్వసమత గఱచి సర్వోదయమ్మును
వలచినపుడె దీని వంపఁగలము

హరిజనులు బ్రాహ్మణులు మిత్రు లైననాఁడు
హస్తిని కరాచి చుట్టము లైనవేశ
నమెరికారపియాస్పర్థ లణఁగినపుడు
లోకమున శాంతి యొదవు నస్తోక మగుచు

ఇరుగుపొరుగువారియెడఁ గూర్మిఁ జూపని
మనుజుడెసకు వేల్పుమమత రాదు
పరులతప్పు నోర్చు నెఱి లేనిమానవు
నెగ్గు లెట్లు సైచు నీశ్వరుండు

ఆలుబిడ్డలఁ జుట్టాల ననుఁగుఁ జెలుల
నరుండు ప్రేమింప నేర్చె నీనాఁటివఱకు
నూరఁ గలవారి నందఱ గారవించు
తెలివి నిక నభ్యసింపఁగావలయు నతఁడు

ప్రేమకొలది సుఖము పెరుగును దేహికిఁ
 బిండికొలది రొట్టె పెరుగునట్లు
 ప్రేమ నాఁపరాదు పెనువాఁగువలె నది
 సాగవలయు దిశల కేగవలయు

నిలిచి యున్ననీరు మలినమై రోగాలఁ
 దెచ్చిపెట్టు వెతల రెచ్చఁగొట్టు
 నాఁగి యున్నప్రేమ మది కామమై విష
 యాళిదెసకుఁ బటచు నవనిఁ జెటుచు

ప్రేమగలచోట నీరస పెరుఁగఁబోదు
 ప్రేమగలచోటఁ గత్తి కన్పింపఁబోదు
 ప్రేమగలచోట నాఁకటిపీడ లేదు
 ప్రేమగలచోటఁ బ్రాణి కేభీతి లేదు

ప్రతిహృదయమ్మునఁ బ్రేమా
 మృతవాహిని పొంగవలయు నీయుగమునకున్
 గతి ప్రేమ సుఁడీ ! లోక
 స్థితి కోరినవారు దీని సేవింపవలెన్

ప్రేమార్చకు లగుట యనన్
 రామార్చకు లగుట యిహపరమ్ముల శాంతి
 శ్రీమంతు లగుట విగత
 వ్యామోహులు పాత్రు లేమహత్త గడింపన్

చ ట్ట ము లు

కసటుకంపు లేక గరగర యై మేలి
తియ్యమునకు నిండునెయ్యమునకు
విడుపులేని మేటివిడిదియై రాణించు
నెడఁద గాక ప్రజల నేది దిద్దు ?

చట్టములు సృజించి జనతను సవరింపఁ
గడఁగువారు తెలివిసెడినవారు
చట్ట మనిన మందుపట్టు సుమా! దానఁ
బుండు మానుఁ గాని జోదు తెగులు

నెత్తుటిలోఁ దెగు లుండఁగ
రిత్తకురిత్తలు గదా! శరీరచికిత్సల్
మెత్తనిపూఁతలకుం గల
పెత్తన మది యెంత రోగభీజము నణఁపన్

పూఁతకతనఁ బుండు పోయినట్లే పోయి
వెండియును జనించు నొండుచోట
వ్రణము నుక్కడంపవలె నన్న లోనికి
మందు సంపనలయు మంచివెజ్జ

చిత్త మపవిత్ర మగుచోఁ
గుత్తుకరుదుర్రాకదండ కూర్చునె ముక్తిన్
బత్తి వలెఁ గాని వేసపు
గత్తర లవి యేల మోక్షకాముకమతికిన్

ప్రేమరురి పొంగిపొంగి పింపిల్లుగునిసి
 కర్వకులఁ గార్వకుల దిద్దఁగలదు గాని
 శాసనము వచ్చి పాఠివసమత దెచ్చి
 గ్రామమును దేర్చు ననుమాట గాలిమాట

ప ర్త కు ల కు

బేరమునకు సూన్యత హం
 ధారము; సత్యవ్రతిమ్ము దప్పనియెడ బే
 హరియును ముక్తి నందు ను
 చారతపోధ్యయనధర్మతత్సగుభంగిన్

సత్యనిష్ఠ దురాశాప్రసక్తితేమి
 కరుణ మున్నగు సద్గుణోత్కరము వైశ్య
 వృత్తి కిట జీవగట్టలై వెలయుకతన
 బేర మొకధర్మమై స్మృతిప్రియత నందె

కరుణాప్రేరితులై మన
 ధరణిని చూంసాశనమ్ము తగ దన్న మహా
 పుగుఱులలో వైశ్యులు పె
 క్కురు కల రీతిగన మెచ్చుకొనవలయుఁ గదా!

ఐనను మానవసంఘము
లో నిర్దయ పెరుగుచుంట లోకముతోపా
టీనాడు వణిజులందును
గానంబడుఁ గరుణలేమి కడునింద్యంబై

అగునుగాక! వీరియాత్మలోఁ గృపయును
గలదు కొంత కొంత కలదు మిగిలి
మనవణిక్కులట్లు కనికరమున్ జూపు
బేరు లొందుచోట లేరు లేరు

కలరు నిర్మాణకుశలత గన్నబచ్చు
లితరభూముల; నీకుశలతయు దయయుఁ
గలవణిక్కులు మనభూమిఁ గలరు; ప్రజకు
వీర లెనలేనిమేలు గావింపఁగలరు

కనికరించు టలఁతి గా; దైనఁ గరుణలోఁ
గొదవపడినజాతి బ్రదుకలేదు
రోగి నెవఁడు తేర్చు రోదించునైనికు
గాయ మెవఁడు కడుగుఁ గరుణ సెడిన

అనుకంప లుప్త మగుచో
మనుజుని జీవనమునందు మాధుర్యము లే;
దనవధికదయాఖనిఁగా
మనపెద్దలు మెచ్చి రీశుమంగళమూర్తిన్

నరుడు కొల్వఁదగిన పరమోత్తమగుణమ్ము
 కరుణ యనఁగఁ జెల్లుఁ గాని నేడు
 కరుణ దాసి యయ్యెఁ గటకటా ! జగతికి
 రాణి యగుచు శక్తి రాణకెక్కె

ఏ ప్రభుత్వమైన నీనాడు నిజదేశ
 పటుత వలచి దృష్టి పఱుపుపట్ల
 దయను బెంపుసేయఁ దలఁపదు సైనిక
 బలము నుద్ధరింపఁ దలఁచుఁ గాని

తనరాజ్యమ్మునఁ గరుణకు
 ననవద్యస్థాన మున్నయపు దుర్వికి నె
 ల్లను శాంతి లభించుఁ గదా !
 కనికరము జగజ్జయాదికారణము కదా !

రాచటికములం దొకటియు
 సీచక్కనిబాట కేగ దీర్వాదు లెదన్
 గ్రాఁచుట నప్రపిశాచీ
 సీచపదారాధనమ్ము నెఱపన్ దివుగున్

నరుడు కరుణ కెంత కరఁగునో తెలియని
 గుట్టు కాదు; నేడు కోట్లకొలది
 ప్రజలు క్రీస్తు నేల భావింతు గౌతమ
 బుదు నేల తలచి పొగడుచుండు

కారుణ్యమూర్తి బుద్ధుడు
మారాజ్యమునందె పుట్టి మనుజుల కెల్లన్
దారకము నేర్పె నని మన
వారలు గర్వింతు వాడవాడలయందున్

సత్య మిట్టిది యైనను శక్తి కగ్ర
పీత మిడి నేడు మ్రొక్కులు పెట్టుచుండ్రు
కరుణ వైయక్తికోన్నతికారణ మట !
శక్తి సామాజికోన్నతిసాధన మట !

ఎంతపడిన విశ్వశాంతి రాదయ్యె నీ
శక్తికతన స్వార్థభక్తికతన
బుద్ధిమంతులెల్ల బూని పట్టాభిషే
కము నొనర్పవలయుఁ గరుణ కిపుడు

దయకు లొంగిలొంగి దాసానుదాసులై
మాంసభక్షణంబు మానుకొన్న
వలెతు లిచటి వర్తకులు గాక యిం కెవ్వ
రహ్లా లిట్టిశాంతియజ్ఞమునకు ?

నిక్క మిట్టు లుండ నేటివర్తకు లాత్మ
రక్షకొఱకు శస్త్రశిక్ష గన్న
భటుని బెంచుకొండ్రు పవలింటినిద్రతో
నెలమిలేనిబ్రదుకు నీడ్చుచుండ్రు

దయగలవారికి నీయ
త్యయ మేల జనించె వీరిదయ లవమాత్రం
బయి పుట్టిన దీ దుస్థితి
దయాళువులపట్ల నిట్టిదందడి యగునే

అక్కటిక మున్నవానికి
నక్కటలే దెట్టివెఱయు నాతనిబ్రదుకున్
రొక్కము నెవరున్ జెఱుపరు
మక్కువపడి జగము వానిమంచికె పెనఁగున్

చీడటి వెన్నెల బాటల
రూకల నార్జించి నూఱురూప్యమ్ములలో
నేకాంశ మర్థి కిచ్చిన
లోకం బిది చూచి తృప్తి లో మున్ననొకో!

వెచ్చమునకు నంగడిదెన
వచ్చిన పసిపాప నైన వంచించుటకున్
జొచ్చెడు బచ్చలు గలమహి
కుచ్చెర్ద శయెట్లువచ్చు నూహింపుడయా!

కూలివాడు మూడుజాలు కష్టించి రూ
పాయ వడయు టేమి పదులు నూర్లు
నేలు వడయు టేమి వేపారి? యీబేర
మెట్లుతగును ధర్మ మేదియిచట

పొందవచ్చు బేరి పొట్టకు బట్టకు
వలసినంతలాభ వలసి యలసి
మితిదొఱంగి వణిజుఁ డతిసంచయమునకు
మ్రొగ్గరాదు నింద కొగ్గరాదు

లేదులేదు బేరి కాదర మీనాఁడు
వణిజుఁ డిట్టులగుట వంతగూర్చు
నాతఁ డొక్కతటి 'మహాజన' పదవాచ్యుఁ
డూరికెల్లఁ బ్రాణ మొక్కనాఁడు

ఇట్టివాని కేల పట్టిన దీపీక
దొడ్డవాని కేల దూఱువొడమె
గీత మెచ్చినట్టినీతి కీ యవమతి
యేల వచ్చె భీతి యేల హెచ్చె

భారతీయవణిజులార ! మీరిందు స
మీక్ష సేయవలయు నిట్టి పనికిఁ
దగినబుద్ధి మీకు భగవానుఁ డొసఁగె లో
కానుభూతి మీకు నగ్గలంబు

తనియకుఁడు మీర లల్పాల్పదానములను
గునియకుఁడు లక్ష లార్జించుకొంటి మనుచు
సిద్ధపడుఁడు కృపామయజీవనమున
కాసచేయుఁడు భయధూర మైనసరణి

పడవలోని కురలిపడు నీటి నిరుగేల
వెలికిఁ ద్రోయులీల నెలవునందుఁ
గుదురుకొనెడి సొమ్ముకూడ దోసిళ్ళతో
నొరులకిచ్చి యింటి నోమవలయు

అటబంతి నందినంతనే తన్నిన
పగిదిఁ దన్నవలయుఁ బసిఁడి నైన
నపుడు సంఘదేహమం దది సొచ్చు న
మాజమునకు నపుడు తేజు వచ్చు

ధర్మనిష్ఠ మీ కుదాత్తమై కలదు మీ
మంచితనము నెల్లఁ బంచిపెట్టి
లోకశాంతి గూర్పుఁ డీకొనుఁడీ ప్రజా
సేవనమున కన్యచింత విడిచి

రండు ప్రజామధ్యస్థులి
కిండు ప్రజాసేవ కాత్మ నిం దాహుతియై
పొం డివ్విధి బలివోయిన
దండి మగం డొకఁడు భారతక్షితిఁ బుట్టన్

అతఁడు మీవాఁడె వానిమహత్త్వమెంచి
శిరము వంపనివార లీధరణి లేరు
పుట్టినది మొద లాప్రాణి గిట్టుదనుక
మదిని దనవైశ్యధర్మంబు మఱవలేదు

అతఁడు గోసేవ గావించె ముతుకబట్ట
నాదరించెను దో లూని యారె పట్టె
మలము నెత్తెను మాలకు మాల వైచె
నార్తులకు నండదండగా నారటించె

అతఁడు కరుణామయుండుగా నవధరించి
నట్టిచేతలు వేనవే; లతని మించు
వాఁడు మానవకోటిలో లేఁడు నేఁడు
పిలుచుచున్నాఁడ నాతనిపేర మిమ్ము

అతఁడు గాంధీమహాత్ముఁ డాయన్నవోలే
మీరు కరుణావిధేయులై మెలగవలయు
సంఘసేవకు మీదయాచతురతలను
ధారవోయంగవలయు నుదారబుద్ధి

వైయక్తిక సామాజిక
ధీ యపు డేర్పడదు గుండెదిగు లన్నది లే
కీ యవసీరాజ్యము సు
శ్రేయోరాజ్యమ్ముగాఁ బ్రసిద్ధి వహించున్

వినుఁ డెన్నటికే నిచటన
యనుకంపారాజ్యతంత్ర మారబ్ధ మగున్
ఘనతరసామ్రాజ్యమ్ములఁ
దృఢముంబలెఁ దన్నిపోయి రిచ్చటివారల్

ఈనేల సామ్యవాదము
నౌ నని దొరతనమువార లాదృతిసేయన్
రానేరదు కరుణామయు
లైనవణిక్కులకు భీతి యపు డించుకయున్

సంఘసేవకె బేరముల్ జరుపువారు
భోగములచెంత కేనాడుఁ బోనివారు
రవ్వరవ్వకు లెక్కలు వ్రాయువారు
భయముపడనేల ప్రజలకై బడలువారు

ఓసాహులార! నే నిపు
డాసేతుహిమాచలమ్ము నలయక చనుచున్
భూసంపద వర్ధించెద
నా సంప్రార్థనము దినదినమ్ము ఫలింపన్

ఇచ్చిరి భూస్వాములు పౌల
మిచ్చెద నీపౌలము పేద కిది సవరింపన్
వెచ్చింపుడు మీవిత్తము
పచ్చనిపై రపుడు విరిసి పంటలు సండున్

ఒడ్డెవాండ్రఁ బిల్వఁ డోయన్నలార! నాఁ
గేలు బండి గిత్త గేదె గాదె
పాతి పలుగు మోకు వగ్గాలు విత్తనాల్
కొనుడు పేద నాదుకొనుఁ డొసంగి

నావని భూమి గడించుట
మీపని సవరింతనేత మీ రిందులకై
యేపూట వత్తురా యని
చూపెల్లన్ బటిపి మిమ్ముఁ జూచుచునుందున్

నాతో స్పర్ధకు రం డిశ
మీతలఁ పీ ధర్మనిష్ఠ మే లన్నతటిన్
భూతల మెల్లను గరుణా
కేతనములనీడఁ జెమ్మగిలి చిగురించున్

మ ను ష్య జ న్మము

ప్రాణి పలుపుట్టువుల డస్సి పడసినట్టి
సుకృత ముండినఁ గాక యూరక మనుష్య
జన్మము గడింప దని ధర్మశాస్త్ర మనుట
నిక్క మగుమాట చొక్కమానిర్ణయంబు

మానవేతరజంతుసమాజ మెల్ల
ప్రొద్దు లారాటపడఁ దనపొట్టకొఱకు
స్వార్థమే తక్క నన్యప్రసక్తి లేని
మూఁక యిది; దీన నుర్వి కేమోక్ష మొఱగు

మనుజుండును దనతోడికి
 ననుదిన మల్లాడు; గాని చూడఁ నొక్కొక్కచోఁ
 దనపొట్ట గట్టుకొని య
 న్యుని యాకటిమంట లార్చి యల్లాసముచేసెన్

పసరమ్మన కీభోగము
 పసపడునా? చావనున్నవానికిఁ బ్రాప్త
 యును తిడి నరుండు గనునం
 తసమునకున్ జాలుసుఖము ధరణిన్ గలదా

వశుత పాపకర్మలమును గడువంగ
 సురత పుణ్యకర్మసుఖము నందఁ
 బొసఁగినట్టి పుట్టువులు; పురుషార్థసం
 పాదసముప కిందుఁ బట్టు లేదు

ఒక్కనరతయపో! కర్మయోగమునను
 నర్హ; మిది పాపపుణ్యలీలానుభూతి
 కబ్బినభవమ్ము గా; దాన్కి నణఁగువాని
 సేవ గావింపఁగా లభించినది గాని

కానన్ గడుదుర్లభ మీ
 మానవజన్మంబు; కీచి మన మంటలు న
 జ్ఞానమ్మునఁ బశువులచే
 దానన్ జరియింతు; పుణ్య నగు నిది? సుపుణ్య

పరులగోడు సుంత పట్టించుకొననిచో
శాంతి లేదు మనకు నింత యైన;
వినుడు! తమ్ములార! విశ్వహితార్థులై
మనుడు మంచిబాటఁ గనుడు చనుడు

ఇదియె సర్వోదయంబు నా నెసఁగు; దీని
నాదరింపుడు! లోకసేవానురక్తి
నభ్యసించుడు! సార్థక మగు నరత్వ
మలవఱుచుకొండు! లెండు! మీ కపుడె ముక్తి

క పు లు

ప్రజలమేలుగీళ్ళఁ బాల్గొనువారికే
భావనాబలమ్ము బలసియుంటఁ
బంటకాపు చేతిపనివాడు బైరాగి
తక్క నొరుడు పల్కఁదగఁడు కైత

రచయితజీవితనిష్ఠను
బ్రచరించును వాక్కు; బ్రదుకుపల్కులు రవియున్
రుచియుంబలె నొండొంటికి
నుచితాశ్రయ మగుచునుండు నుడుగనిమైత్రిన్

సంఘమునకుఁ బుష్టి సంతృప్తి నొదవించు
వెలదిపల్కు వాడవలయుఁ గృతులఁ
జిత్తశుద్ధి తపము జిజ్ఞాస నేర్వని
కవి కుదాత్తవాణి కానఁబడదు

ఉదయార్కరుచులు విహసె
మృదుగానమ్ములును జనుల హృదయములను
సదమలసాహితీయుం బ్రజ
నిదురన్ చొలగించి భస్మనిష్ఠను గలవు

ఆము విడనాడి వెనుకవ్రటు పైదకివి
నాశ్రయ మొసంగు భగవానుం డాచరమున;
నశని మురలినీ జేసి బ్రహ్మాండముల్ల
దనియుచందాన మధురగీతములు పావన

నియమబద్ధము మధురమ్ము నెప్పుడ ప్రియ
నలుకుతో సాహితీసృష్టి నలునవలయు
రాగరోపాదిమర్వికారములు జేసి
కవులకే తోచు నిర్మలకృతిచరణు

తక్కినపెం పెటు లున్నను
నిక్కముపై గవికి దృష్టి నిష్ఠయు వలయున్
టక్కరి కవితా రచనకు
మక్కువపడం గాక లోకసామ్యు దగునా

మది వేటు మాట వేడె
బ్రదు కీడ్చుపిసానికొండు పసలేని దగునో
బదిమందిని గదలించెడి
చదు రానుడి కబ్బ దెనెనంకటపడినా

త్రికరణశౌచశ్రీ లే
ని కపులు పత్రంబు లెన్ని నింపిన నేమా
నకలంకము కవితారస
మొకబిందువుపాటి యైన నూరద యందున్

వెజ్జకడ రోగి తనతప్పు లుజ్జగింప
కెల్లయును దెల్పురీతి సాహిత్యకర్త
యీశ్వరప్రతిబింబ మా నీప్రజాళి
యెదుటఁ బ్రకటింపవలె సత్య మెట్టి దైన

అది కావ్యం బది సాహితీ
యెది కవియాత్మానుభూతి నెనసినసర్గం
బది ప్రాణికిన్ బవిత్రతఁ
గదియించుఁ గరంచు నది జగంబులనెల్లన్

సామాన్యజనులలో నొకఁ
డై మను సాహులకు లొంగఁ డార్తిని పైఁచున్
బ్రేమించు గంజి నైనను
రామునకే మొక్కు సుకవిరా జెల్లపుడున్

గిఱిగీచుకొన్నకవికృతి
చిరకాలము నిల్వ; దెల్లసిద్ధాంతములన్
దరియించి విప్లవముదెస
కరిగినకృతి సత్యదర్శియై రాణించున్

బరువుఁ జూచి కృతికిఁ బరువు నీకుఁడు; చిన్న
 రచన యైన నేమి? రాముఁ డందుఁ
 గానిపించునేని మానవు నది తీర్చి
 దిద్దునేని దాని కుద్ది లేదు

ఈవికతన నేఁడు జీవితానంద మే
 ర్పడును గాన నెవని బ్రదుకునందు
 నివ్వటిల్లుచుండు నిర్భరత్యాగ మా
 తనికవిత్వమునకుఁ దనియు జగము

ఒకనివాంఛకు నొకనియాజ్ఞకును లొంగి
 కలము సారింప నొల్లఁడు కవివరుండు
 నిదురయును మెచ్చఁ డాతఁడు హృదయవీణ
 కదలినపుడెల్ల నమరమా కవిత్వ బల్కు

సిరుల కమ్ముడువోక యీశ్వరుని నమ్మి
 నిలిచిన కవీంద్రులే మాననీయదీప్తి
 నిడి రయా భారతీయసాహిత్యమునకుఁ
 బోతరాజాదు లీకోవఁ బుట్టినారు

అన్నలార! మహీదానయజ్ఞవిజయ
 మాసచేయుద మిది కృత్యమని కవీంద్రుఁ
 డొకఁడు భాషించెనా తన్మౌహూక్తి జనుల
 మెప్పు గనితీరు నవయుగ మప్పు డొదవు

కదంబము

సైఁవఁజాల నేఁటిసంఘవ్యవస్థ; నీ
యవని రామరాజ్య మమరవలయు
నవుడు రాజు రాముఁ డఖిలప్రజాళియు
రాముఁ డుర్వియెల్ల రామమయమె

దొంగతనమువంటిదోసమపో! సిరిన్
గూడఁబెట్టి దాఁచుకొనుటసైత
మిది యకృత్య మనుచు నివుడు గాకున్న రే
పైన లోక మొప్పు నని తలంతు

అడుగు మని నన్నుఁ బ్రేరేచినట్టివేల్పె
యి మ్మనుచు నన్యుఁ బురికొల్పి కేలమాను
బిడ్డ కాకలి పెట్టినదొడ్డదేవుఁ
డమ్మతోమ్మున నూరింపఁడా పయస్సు

దీనజనులు దేవదేవుపాదము తాట
నార్తసేవఁ బండినట్టిసుజను
లందఁగలరు భగవదంఘ్రిద్వయమ్మును
బట్టి మోఁతటిల్లి పడయుఫలము

ఈపేదలు మనవేల్పులు
పాపము! వీ రెండి తడిసి పస్తుండి జగం
బాపోవఁ గూడుపెట్టెద
రోపికలో వీరి కుద్ది యుండర యెవరున్

పిల్లలు రక్షించెద రని
 తల్లి నిరీక్షించు నవ్విధమ్మున మీపై
 నుల్లము నిడుకొని కాలము
 చెల్లింతురు వీరు జాగుసేయకుండు దొరల్!

తడసిన మీదోసము వే
 మడుగు లగున్ విలయవహ్ని మార్కొను మిమ్మున్
 నడిచి నడిచి వచ్చితి మీ
 యెడదన్ నిదురించునీశు హెచ్చరికింపన్

బాపు లేమి నివుడు బయటికి వచ్చితి
 నేతఁ గాను మీకు నేను భటుడ
 మ్రొక్కుచుంటి భక్తిముగ్ధుడనై గుణ
 భద్రులార! మత్సర్య గొనుండు

ప్రేమ పెరుగుఁ దెలివి పెరుగు నాయువ్యమ్ము
 పెరుగుఁ బాదయాత్ర జరుపువేళ
 నడువ కుండువాఁడు నలువదయేండ్లకే
 తాత యాను లేక ప్రేత యాను

పదయాత్ర శంకరాదుల
 మది మెచ్చినయాత్ర జనులమనముల కింపున్
 గదియించుయాత్ర దీనిని
 వదలన్ భావప్రచార వరసాధనమున్

నిదురఁ గలి నుండు సెజ్జను వదలి కూరు
చున్నచో ద్వాపరమ్మున నుండు నరుఁడు
నిలిచెనా త్రేత నుండు నజ్జలు కదల్చి
త్రోవఁ జనువేళ నతఁ డుండుఁ దొలియుగాన

ఏనాఁ డపరిగ్రహమును
మానెన్ బాపఁడు తదీయమహిమము సర్వం
బానాఁడె సమసాఁ బ్రాజ్ఞుఁడు
కాసీ కైగఁబడిననాఁడు కలఁచున్ బ్రజలన్

సుదతులు శూద్రులు వేదము
చదువం జన దనెడిపల్కు సైఁపను; నాకున్
జదు రున్నది శ్రుతివిద్యన్
మది యున్నది దీని నేర్పి మనుజులఁ దీర్పున్

అతివయందుఁ బురుషునందు నాత్మ యొకండ్
నిలుచు నన్నమాట నిక్క మాట
బ్రహ్మచర్యదీక్ష పాటింపవచ్చును
సన్యసింపఁదగును జాన యైన

దేవుఁడు కలఁ డని నమ్మక
పోవచ్చు నొకండు వాఁడు భూతహితమ్మున్
భావించిన సత్యముతో
జీవించినఁ జాలుఁ బెద్దచేసెగ నతనిన్

నరున కున్న సేవ పరిమిత మౌటచే
 నతని సేవనైత మవధి నుండు
 సేవ కెల్ల యుంట చెల్లును గాని భా
 వనకు మేర యుంట పనికిరాదు

ప్రజకెల్ల సేవచేయుట
 నిజమునకు నసాధ్య; మైన నిఖిల ప్రజయున్
 స్వజనంబ యని తలచుచు
 ద్యజింపవలె నరుడు కులమతాదివివక్షన్

దేహమును గాను నేను సందీప్త మైన
 యాత్మ నని నమ్మవలయు దేహమ్ముపట్ల
 నాదరము పుట్టెనా వైర మవతరించు
 ముక్కలై చెక్కలై యాత్మ ముప్పుదెచ్చు

మనకుఁ జేటుగూర్తురు ముసల్మాను లనుచు
 హిందువులు జంకెదరు గాని హిందువులకు
 దొంగు దెచ్చెడివారు హిందువులు గాక
 యన్యులుండరు నమ్ముఁడా యస్మదుక్తి

కులమతభేదమ్ములపై
 వల పుంచిన, నంటరానివాఁ డని యొకనికొ
 వెలిపెట్టిన మనమే మన
 విలయము సృష్టింతు మొరులవెంపర యేలా ?

వెలుపటిదెస మనశత్రులు
కలరా? మనయెడఁదయందె కల రుద్రతులై
యిల మనకున్ నెచ్చెలి కా
వలయు ననన్ జెలిమిఁ జూపవలె మన మిలకున్

ప్రేమశుకము కలదు మీమదిలో, దీనిఁ
బలుపకుఁడు కుటుంబసంజరమున;
నిచ్చవచ్చినట్టు లిది తెక్కలాడింప
నిచట నచట నెగుర నియ్యకొనుఁడు

ఏ నింతదనుక నొకఖలు
నేని విఱికించియెఱుంగ నిది విని లోక
జ్ఞానం బబ్బని మూర్ఖుని
గా నను మీ రెంతురేని గా దన నొల్లన్

నామ్రొల నెవఁడు నిచ్చిన
నామానవునందు వేల్పె యగపడు నాకున్
సామాన్యధర్మ మైచన
నామనుజున కంజలించు నస్మత్కరముల్

మనకహింస నియతమార్గ మీబాటను
విడువ కుందుమేని పుడమి నెల్ల
నెత్తఁగలము మన మహింసాపతాక లీ
నుడువు లెడఁదఁ జీల్చి విడుచుచుంటి

ఏ నలంతివాడ నైన నీశుడు బుద్ధ
 దేవునికి నన్ను దెచ్చి నిలిపె
 శాక్యమునిపవిత్రచరణాంకముల నాశ్ర
 యించి విధిని నిర్వహించువాడ

జలకణమ్ము వార్ధి గలసి పయోధియై
 యలరుచందమున నహంత విడిచి
 నరుడు తన్ను దాను మఱచి విశ్వాకారుఁ
 డైనవేల్పునందు నణగి వెలయు

చట్టములు కావు ఋషులే
 పుట్టింతురు విప్లవమ్ము బుదుడు ప్రభుతా
 పట్టమును రోసి కావిం
 గట్టి కదా క్రాంతి దెచ్చె గనుడీ చరితన్

మనకు సత్యనిరతి మప్పె రాఘవుడుని
 ప్కామ కర్మనిష్ఠ గఱపె గృష్ణుఁ
 డార్త లోక సేవ నలవరించెను బుద్ధుఁ
 డీ త్రయమ్మె మనల సృష్టిచేసె

పవిత్ర సన్నివేశములు

నావంతుకూడ

చివురించి నడెందముతో

నవయుగనిర్మాణదీక్ష నల్లొండమహిన్

బవలని రేయని చూడక

భువ్వకై భావేమహర్షి పోవం దొడగెన్

నడిచి నడిచి సూర్యాపేటనాఁ జెలంగు

వీటికిం జేరె నతఁడు; తద్విజయ మెంచి

వచ్చి రానాఁడు పల్వు రావసుధ నున్న

కార్యకర్తలు యోగిపుంగవునికడకు

వారి నాదరించి వలసినసందేశ

మిచ్చుగురుఁడు తుదకు నిట్లు నుడివెఁ

“దగఁడు కార్యకర్త తనపా లొసంగక

యర్వి నిం డటంచు నొరుల నడుగ”

అనినవెనుక వింజ మాఁ కెడినట్లుగా

నుండె గోష్ఠి; సభ్యు లొకనిమొగము

నొకఁడు చూడఁ దొడఁగి; రెకరాలు పెక్కున్న

వారు గలరు సభను వందమంది

ముందటి కొకఁ డైనను రాఁ;
 డందఱు నందిగ్ధదశకు నగ్గంపడి; రీ
 చందము నోర్వం జాలక
 మందస్మితమూర్తి యొక్కమానిసి లేచెన్

అతఁ డిట్లు పల్కె “మాయన్నకు నాకు
 నిల నాల్గువందలయెకరమ్ము లుండె
 నవిభక్త మస్మదీయకుటుంబ; మైన
 నాపాలినేలఁగా నా కొకసగము
 తక్కినసగము భూదానయజ్ఞమున”
 కనుడు నోలగమెల్ల నష్టాన మయ్యెఁ
 గరతాళరవము లాకసమున కంఠెఁ
 గార్యకర్తలలోనఁ గదలిక వొడమె
 నెవరిభాగము వార లిచ్చిరి పొలము
 భావేతవం బిట్లు పంటకు వచ్చె
 నౌదార్యలక్ష్మి యిట్లవత్తిర్ల యయ్యె
 మొదటితాంబూలంబు ముట్టెఁ గోదండ
 రామరెడ్డికి ధర్మరతునకీనాఁడు;
 తమ్ముఁ డిమ్మెయి దానతత్పరుఁ డైన
 నన్న మిన్నక యుంట యది యెట్లు పొసఁగు
 నిరుగూరి కేగినయితఁ డెఱుసంజ
 తఱి కిల్లు సేరి సోదరుఁ డోజ దప్పి
 సలిపినపనికి విస్మయమంది కుంది

తేటి భావేనన్నిధికిఁ జేరి మ్రొక్కి
తొనఁకని పల్కులతో నిట్లు లనియె

“అయ్య! నేటిదనుక నఱ లేక యుమ్మడి
బ్రదుకు బ్రదుకుచున్న కుదురు మాది
తమ్ముఁ డొకఁడు కలఁడు తనకు వాఁ డీనాఁడు
నన్ను వేటుచేసినాఁ డదేమొ

మా కున్నభూమిలో సగ
మీక సగమ్మున సగంబ యిచ్చె నతం డీ
పోకడ కెట్లీకొనెనో
నా కిది తుదిలేని వేదనను గూర్చు బ్రభూ !”

కన్ను లశ్రువారికలుపితములు గొంతు
గద్గదస్వరాతికంపితమ్ము
మొగము విన్నదనపుముయ్యెలగుట్టగా
రడ్డి యిట్లు పల్కి రచ్చ తనియ

దానపత్రము పూరించి తమ్ముఁ డొసఁగి
నంతపుడమి నొసంగె విశ్వానుభూతి
కొను వెఱుంగేమి యొకకొమ్మ కవతరించు
పండ్లలో రుచిభేద మేర్పడుట కలదె

పురుషోత్తమరెడ్డి యనన్
 ధర నితఁ డన్వర్థసంజ్ఞఁ దనరు నయారే !
 చిటుత కిటు తగినవే రిడు
 నెఱి నేర్చిన పితరు లర్చనీయులు గారే

భూదాసముతో గోదాసము

ప్రత్యూషం బది; జనతా
 నుత్యంచితఁ డైన మనవిసోబా యపు డా
 దిత్యపురిక్ దొఱఁగి నిజా
 మాత్యులతోఁ బయనమయ్యె మఱియొక దెసకున్

అంత నొకయింతి వడివడి నరుగుదెంచి
 సంయమికి భక్తియుక్తి నంజలిఘటించి
 “బాబయా! నిన్న వింటి నీసల్కు నిచట
 నది మహేశ్వరవాణిగా నరసికొంటి

నీపలుకున్ దలఁ దాల్చుట
 పాపంబుల నణఁచుకొంట పరమేశ కృపా
 (శ్రీ) పొందుట మోహదుల
 తా పందక సుఖపరంపరను గంట ప్రభూ!

లోకశాంతికొఱకు నేకైకమార్గమ్ము
 సూచినట్టి దివ్యరోచి వీవు
 ఋషులసుకృత మెల్ల నీవుగా భారత
 భూమి నిపుడు వెలసెరా మహాత్మ!

ఏను బిడ్డలున్నదాన రెండేకరాల
పొలమె కలదు నాకు నలఘుచరిత!
యొక్కయొకర మిచ్చి మ్రొక్కి పో వచ్చితి
నల్పదాన మనక యందుకొనవె!

ఈదానమునకు బాసట
గోదానము నాచరింప గోరికవడితిన్
లేదూడతల్లి యీగవి
సాదులలో సా''దనెన్ బ్రసాద మెసంగన్

యోగి కనుల నశ్రు లురలంగ బారలంగ
నెలుగు రాల్పడంగ నిట్టు లనియె
“నింతపేదరాలియీవి పెద్దల గర
గించి తీరు జయము నించి తీరు”

ప గ తె గు ట

తంగెళ్లపల్లి యను నూ
రం గలసోదరుల కిద్దఱకుఁ బో రొదవెన్
మ్రొంగె నిది పల్లెనెల్లను
బ్రుంగిరి ప్రజ లిందు రెండుపోకలవారై

ఒకవర్గమువారిమొగం
బొకవర్గమువారు చూడ నొల్లరు తలఁపుల్
తెకతెక మనఁగా నెయ్యము
లుకలుక మని నరత లోఁతులోఁతుల నొదిగెన్

తమ్ముఁ డింటిని గాదు గ్రామమ్మే వీడి
 బ్రదుకుచున్నాఁడు పెటవారిపంచలందు
 నతఁడు తనయింట భావేమహర్షి విడిసి
 యుంట విని నిలుపోపక యూరుసేరె

మీబెడఁద లెట్టివో యని
 బాబా ప్రజ నడిగె “నేమిపక్కదము ప్రభూ!
 మాబ్రదుకు లీరసం బను
 నూచిం బడి క్రుల్లుచుండె నుస్సురు మనుచున్

ఈసోదరుల విరోధమె
 మాసంసారముల కెక్కి మమ్మిగతి నా
 యాసంపెట్టెడి నీపగ
 మాసినచో మావిపత్తు మటుమాయ మగున్”

జానపదు లిట్లు సెప్పిరి; ప్లూన వినత
 వదను లైరి సహృదరుల్; వారిఁ జూచి
 యోగిచంద్రుఁడు “ఏంటిరే! యూరివారి
 పలుకు? మీ రింతపెడదారిఁ బడితి రేమి

పగ పగతోఁ జావ దయా!
 పగ నణఁచెడిమందు మిత్రభావంబ చూడీ!
 పగ పెరిగినఁ దెగ విఱుగున్
 బగ యెంతటిచెట్ట కైనఁ బ్రాపై నిలుచున్

బాపురే! యొకనెత్తురు పంచుకొన్న
వారుగద మీరు మీ కింతవైమనస్య
మున్న నెందఱుతల్లులో కన్న కోట్ల
కొలఁదిబిడ్డలు మ నెదరా కలసిమెలసి

మైత్రి లేనినాఁడు మహి నిల్చునా జగత్
ప్రళయ హేతువైన పగను వదలుఁ
డన్నలార! సుప్రసన్నులు కంఠు మీ
చెలిమికై నిరీక్షిసేయు నూరు”

అనుడు నన్నదమ్ము లార్ద్రమనస్కులై
తేఱుకొనిరి మేలు తెలిసికొనిరి
యొకనిప్రక్క నొకఁడు సుకముగాఁ గూర్చుండి
ప్రన్నప్రన్నఁ దినిరి బంతిబువ్వ

వేల్పుపాట సాగువేళ నిద్రఱు బిగ్గఁ
గాఁగిలించుకొనిరి కనులు తడియ
నేమి సెప్పువాడ భీమజరాసంధు
లెలసి రామలక్ష్మణులుగ వైరి

ఇద్దఱు భావేగురునకుఁ
బెద్దయు భూదాన మిడిరి పెం పిది గని యూ
రద్దిర ! తపోబలమ్మున
కుద్ది గలదె యని నిరంతరోత్సవ మయ్యెన్

అ అ వ కొ డు కు

భూదాన హోమా ధూమ
ప్రాదుర్భూతములు సురభిపవనమ్ములు స
ర్వోదయమూలము లల్లన
రాదొడగెన్ దెలుగునుర్వరకు నల్లడకున్

చిన్నపల్లె జేరె శ్రీ వినోబా నల్ల
గొండ నా జెలంగుమండలమున
నతఁడు తెల్లనంద యాయూరివారితో
ముచ్చటింప సాగె ముద్దులొలుక

ఒక హాలికుఁ గన్గొని నీ
కెకరా లేపాటి యుండె నెఱిగింపు మనెన్
బ్రకటించె దొమ్మి దని నే
దృశ్యాదు; భూదాన మిడిలివా? యనె భావే

నవ్వినవ్వి కావు నా కాస్తి యలతిగా
నుండె గొడుగు లేవు రుదితులైరి
తెక్కచూడ వీరి కొక్కొక్కనికి నెక
రాలు రెండుకూడ రావు రావు

ఇట్టి నేదవాడ నే నేడ భూదాన
మేడ; మేడ లున్న యీడువలును
బాడువలును బల్లెపల్లెలో నున్న యా
దొరలుగాక యీవి కొరులు తగరు

అని పల్క భావేమహర్షి యి ట్లనియె
 “నోతమ్ముడా! విను మొకమాట భగవ
 దనుకంపమై నీకు నాటవకొడుకు
 జనియించు ననుకొమ్ము జనియించినప్పు
 డేమిచేసెదవు ‘నీ వింతగా మసలి
 పుట్టినాడ విదేమి? బుడుతడా! నీకు
 నాయుచ్చసిరి లేదు నా నేలయెల్ల
 మున్నె భాగించితి ముప్పిచెం బూని
 పోవోయి! బయటికి బోవోయి!’ యనుచు
 వెడలెంతువా బాలు వేశ్మమునుండి
 యదలెంతువా పాప నర్మిలి వీడి
 చెప్పు ముత్తరము నా చెవులు వేచినవి”

హలికుఁ డంతఁ బచ్చివెలగఁ దిన్నట్లు లై
 కలఁగి నలఁగి హస్తములు మొగిడ్చి
 “యుజ్జగింపఁ జాల నున్నంతలో వాని
 కింతపాలు పంచి యిత్తు” ననియె

ఆయెడ భావే యిట్లను
 “నా యాటవబిడ్డ నేన యనుకొ మ్మిక నా
 దాయము నా కి” మ్మన రై
 తాయన ఘనిమోము తెప్పలార్పక చూచెన్

పవిత్రసన్నివేశములు

అతని కా మొగమ్మునన్ దనకొమరుడే
తోచినాఁడొ వేల్పు పూచినాఁడొ
జంకు గొంకు లేక వష్టభాగము సమ
ర్పించె యతికి సభ చలించి మెచ్చ

రాష్ట్రపతిదీపన

బాపూజీస్మృతిచిహ్న
స్తూపము యమునాతరంగతోయార్ద్రము ని
ష్పాస మగు రాజఘట్టము
ప్రాపించె మహామహుండు భావే నియతిన్

రాజర్షి రాష్ట్రపతి శ్రీ
రాజేంద్రుడు వినయమూర్తి రమణీయోక్తి
భ్రాజితసత్కృతిపత్రము
నా జగదాచార్యమాళి కర్పణచేసెన్

అది యఖండభారతార్పితసమ్మాన
మది సమస్తభారతాంతరంగ
మది గ్రహించి యోగి మృదువాక్యముల మహీ
దానతత్త్వమెల్లఁ ద్రచ్చె నపుడు

“భూమి లేదు నాకు బుడుతలపాలింటఁ
గలదు కొంత, మీకు వలసినంత
వుచ్చుకొనుఁడు దానఁ, బుతులు మీకడ్డు
పల్కు” రనియె రాష్ట్రపతి కరంగి

ఆదానం బాదీవన
యాదేశము కాదె భారతావనికెల్లన్
దాదృశశౌరవ మందిన
సాదువినోబాజయఁబు సందిగ్ధమొకో?

మం చి మే ల్కొన్నది

అది గయామండలమ్మనం దలరు పల్లె
యచట చిన్నజమీన్దారు నాటపట్టు
వచ్చె నట కెండవానల వండ కోర్చి
పేద కాదరువైన భావేశమ్ము

ఆదొరయాదరమున్ గని
భూదానము నడుగ మనసుపుట్టిన తత్స
ర్వోదయ సమాజసభ్యుల
కాదట నిట్లనిరి యూరియందలి మిత్రుల్

“ఈత్రేఁడు తులువతనమున
నీరేడుజగాల గెల్పు; నిక వీని కిసీ
మైరేయమె యాహారము
వారనిజూడంబె వీనివలపై నడుచున్

మీరు కాదెవ్వరైన నీకూరునడత
మార్పజాలరు మీ డొకమనిసి కాఁడు
రిత్తపని యేల వీని దర్శించు టుడిగి
తరలుఁడీ వేగ వేటొకదారిఁ బట్టి”

కార్యకర్తలచేతులు కాళ్ళు చల్ల
పడియె నాసామికొఱగానిబ్రదుకు వినఁగ
నాత్మబల మేచి యున్నయుదాత్తచరిత
విమల యొక్కర్తుకయె పట్టు విడువదాయె

ఆయమ్మ దరహాస మలర నెయ్యరను
గని పల్కు “నన్నలు! కనుఁడు సత్యమ్ము
బడలి మానవులలో భగవానుఁ జూడఁ
దలచి పైనించుసాధకులము మనము
పరమేశ్వరప్రేమ ప్రాప్తించుదనుక
జగదీశువుణ్యదర్శన మబ్బుదనుక
గుడి వీడి వెలికి నేగుట పాడియానె?
మతిమాలి నిస్సహ మరగుట తగునె?
మనవినోబాయుద్యమము నవ్వలాట
వంటిదా? యలఁతులవంటిదా? చెప్పుఁడు
తులలేని లోఁతులోఁతులఁ బాదుకొన్న
మానవతానిష్ఠ మనమూలబంధ;
మీనిష్ఠ గలప్రజ నీక్షింపకున్న
నీ నిష్ఠ గల క్రాంతి నీక్షింపకున్న
మన కేమి ఫలమయీ మనకేమి బలము?
మనజన్మమున కబ్బు మాన్యత యేమి?”

ఎంత సెప్పిననేమి యాయితీమాట
మెచ్చలేక మిత్రులు పొలమేర దాటి;
రొక్క విమలయె రవి సెగల్ క్రక్కువేళ
రాజభవనమ్ము సేరె ధీరత వెలుంగ

పంచలోఁ గూర్చుచున్నాఁడు ప్రభువు; తలుపు
నటునిటున్ గదలించె నాయతివమిన్న
యదరిపడి రాయఁ “డెవరువా?” రనుచు నార్చె
“నేను మీచెల్లెల” నటంచు నెలత నుడివె

చెల్లె లనుమాట వినుటనె
త్రుళ్ళిపడెన్ రాజు వెట్టితో నెవ్వతయే
నిల్లుం ద్రొక్కెనె యని మది
కల్లోలమువోలెఁ గదలఁ గాఱియచెందెన్

అంత విమలను జూచి యాయితీ యిచటి
కెట్లు రానేర్చెఁ గారణమేమి దీని
రాకడ; కటంచు గొణఁగి యారామ నవల
హెచ్చరించుచు నీరీతి నుచ్చరించె

“ఏను దుష్టుడ నూరెల్ల నెఱుఁగు నన్ను
నొక్కఁడును జెప్పలేదె నాయోజ నీకు
మంచివారికి నావంటి క్రించుతోడ
నేమిపనివచ్చు నీవు రానేల యిటకు

అదిగాక నీవు చక్కని
 సుదతివి జవ్వనపుఁబెంపుసాంపులు నీలోఁ
 గుదురుకొనియుండె నీ వీ
 సదనము వేవేగ వీడి చను టొప్పుఁ జూమి!”

అపుడు విమల పల్కె “నన్నయా! నాకు నీ
 దుష్టమైన వృత్తితోఁ బనేమి?
 ఒక్కమాట కొసఁగు ముత్తరమును నీకుఁ
 దల్లిలేదె? చిట్టిచెల్లి లేదె?

ఆతల్లికి నాచెల్లెలి
 కితావు స్పృశింపరాని దెట్లగు? భక్తిన్
 బ్రీతిన్ వారలఁ గనవా?
 నీ తులువతనమ్ము వారి నెట్టునె వెలికిన్?

ఏను నొక క్రొత్త చెలియల
 నై నినుఁ గనుఁగొన్నదాన; నాచార్యవిన్
 బా నెఱుఁగుదువు గదా ! యతఁ
 డీ నేలకు వచ్చినట్టి యీశ్వరుఁడుగదా

ఆతని సందేశముతో
 నీతలువుం దట్టితట్టి నిద్ర దొలఁచితిన్
 నా తప్పు లున్న సైపుము
 నీతప్పులు నే నెఱుంగనేరను రాజా!

ఏ నూరక చనుచెల్లెని
గాను; మహీదానయజ్ఞకంకణ మిది నీ
పాణిం గట్టినవెన్నె
పైనము సాగింతు నొండువల్లయ దెసకున్”

రాజునోట మాట రాదాయె; నతఁ డెంత
నిందుఁ డైననేమి? నేడు వాని
మదిని గుఱువెట్లు మంచి మేల్కొన్నది
బ్రదుకు మాతె నతనిభవము మాతె

అతనిపునర్జన్మమునకు
జతపడి యేర్పడిన పురుటిస్నానం బన సం
తతధారలఁ గోష్ఠోదక
తతు లక్షులనుండి వెడలి తడిపెన్ నృపతిన్

తేడు విమల నాదరించెను లెంకగాఁ
జేయిమోడ్చె నా సుశీలముందు
రమ్ము తల్లి! కృపను రమ్ము లోపలి కని
పెద్దచేసి చెలికిఁ బీటవైచె

“న న్నుద్ధరింపఁగా శ్రీ
మన్నారాయణుడు పంపె మగువా! నిను నేఁ
డన్నన్న! నన్నుఁ దేర్చిన
పున్నెము నీపాలి” దనుచుఁ బొగడెను సాధ్వీన్

ఊరినెల్లఁ బిలిచె నొకసభ గావించెఁ
దనచరిత్రమెల్ల వినిచి క్రుంగె
సొంతకమ్మతమున ముతుగన్న పొలంబు
పెల్లుగా నొసంగెఁ బేదకొఱకు

ఒక్కతఱి దెబ్బదిని డాగియుండుఁగాక
మానవునిహృదయమ్ములో మంచి కలదు
పాత్రులగువార లర్థించుపట్టునందు
నుబుకు నువ్వెత్తుగా నది యొడుగలేక

నా కొడుకులు సోమరులు కారాదు

అది సాగరాఖ్య మగుజన
పద; మచటన్ భూమిదానవరమార్థము కో
విదుఁడు వినోబా చాపెను
గదలెన్ దానములు విశ్వకల్యాణదముల్

ఒకముదుసలి “నాకడ నా
తెకరాలధరిత్రి యుండె నిది పేదలపా
లికి నర్పించెద” నన “జీ
విక నీ కెది” యనె గురుండు విభ్రాంతమతిన్

“కూలిచేసి కూడు గుడ్డ నార్జింతు నీ
నేల కిచ్చినదియుఁ గూలిసామ్మె”
యని వచించె వృద్ధుఁ; డాచార్యుఁ “దుండ్రుగా
కుట్టవారపు నీకుఁ గొంద” అనియె

“ఉన్నారు నాకు మువ్వరు
 పిన్నలు; వారలకుఁ బంచిపెట్టను బాలమున్
 నన్నుంబలె శ్రమపడి వా
 రన్నము దినవలయు నిష్ట మగు నిది నాకున్
 కొడుకులను సోమరులఁ జేయుకోర్కి- లేని
 మానిసిని నేను; సోమరి మహికి వ్రేఁగు;
 మేలు కీ డెల్ల నరసి యీనల నీకు
 నిచ్చుచున్నాఁడఁ గొను” మని వృద్ధు నెత్కి

ఈదానము లోకోత్తర
 మీదాతను దొరయువార లెందఱు కల రం
 చాదరమేదురదృక్కుల
 కాదరువుం జేసి మెచ్చి రాతని సభ్యుల్

అతఁ డంధుఁడు కాఁడు

చౌదరిపురము ‘మురాదా
 బాదు’నకున్ జెందినట్టిపల్లియ; మనభా
 వేదళ మచటికి వచ్చెను
 భూదానక్రతుఫలమ్ము పూరించుటకున్

రాత్రి పదియయ్యె; గార్యకర్తలు సుషుప్తి
 కగ్గపడినారు శ్రమమెల్ల డిగ్గఁద్రావ;
 వచ్చె నచ్చోటి కెద్దలబండి నెక్కి
 రామచరణుఁడు రైతుగా బ్రదుకువాఁడు

అతని దాచెంత నున్నయా; రర్థకామ
ములకు ధర్మపు జోడించువలెతి యతఁడు;
పాప మేనాటిదో కంటిపాప నణఁప
లోకమును గానఁగాలేనిచీ కతండు

అద్దమరేయి వచ్చె నతఁ;
డప్పుడు లేకరులందు నొక్కఁడో
యిద్దఱొ కూర్క కుంటఁ దన
యీవికిఁ బత్రము వ్రాసి యిచ్చి యా
పెద్ద గృహమ్ముఁ జేరె; విని
పించిరి లేఖకు లీవదాన్యతన్
బ్రాద్దన లేచి యొండెడకుఁ
బోవుతఱిన్ బరమోపదేష్టుకున్

అది విని భావే మాన్పడి
పిదపన్ దేటుకొని శిష్యబృందముతో ని
వ్వధిఁ బల్కె “నెంతయద్భుత
మిది, యంధుఁ డటంచు వాని నె ట్లందురయా!

అతఁ డంధుఁడు కాఁడు జగ
త్పిత శివుఁ డటా వచ్చె మనల దీవించుటకున్;
మతి లేనిమనమె యంధుల
మతఁడంధుఁడు కాఁడు నమ్ముఁ డతఁడీశ్వరుఁడే!”

అల్పదాన మెట్లిచ్చెదను ?

కారుణ్యమూర్తి సేవా
భారముతోఁ దనకుఁగూర్చుపరివారముతో
గోరక్షాపురమునకున్
జేరువఁ గలఘట్టమునకుఁ జేరం దొడఁగెన్
బట్టలతోఁ బాత్రలతోఁ
బైట్టలతో శకట మొకటి వెడలెను; గుంటల్
మిట్టలు సూచించుట క
ప్పట్టన నొకరుండు నడిచె బండికి నెగువన్
హరిజనుఁ డతఁడు వినోబా
పరమోద్యమ మరసి బాగుబా గనుకొని త
ద్గురుశిష్యు నొకనిఁ గని యీ
సరణిన్ వచియించె లజ్జ సందడిసేయన్

“ఓయయ్య! మహీదానము
సేయుట కేఁ దగుదునొక్కొ! చిన్నలు పెద్దల్
మాయుంటం బన్నిరువురు
పాయక తినవలయు వచ్చుబంధు లటుండన్

కొలదిగా నైదుబీగాలపొలము మాకుఁ
గలదు; కూలిసేయనినాఁడు కడుపు నిండ;
దగుట నీనేల మీకు నీయం దలంతుఁ
గాని యీయల్పదాన మేకరణి నిత్తు?”

అతనియడుగుదమ్ము లంటి భావేశిష్యుఁ
 డెఱుగె మేనఁ భులక లేసరేగ
 “నెంతపుణ్యభూమి యీభారతము ! తపో
 దానములకు నిది నిధాన” మనియె

దాతత్త్వప్తి నెంచి యాతనిభూమిలో
 నించుకంత గొనె యతీశ్వరుండు
 పిదప బండిదోలుపిన్న కీసంగతి
 పలుకరింప వానిపండ్లు పులిసె

తన కున్న దెకర మైనను
 వనరక వాడొసఁగె నింతవసుధను; భావే
 చనుదారి నిట్లు కరుణా
 వనవీధులు విరిసి దానవాసన లెగసెన్

చావునకు భయపడను

గయకు దవ్వనందుఁ గలయొకపల్లెలో
 నిలిచి యుండె గురుఁడు; నేలనాల్గు
 దెసలవారు పంప దినదిన మతనికి
 వచ్చు నూర్లకొలఁది వక్కణములు

గయలోన దిగినలేఖల
 రయమున బాబా కొసంగి రా నొక సేవా
 మయజీవనుఁ డగుశిష్యుఁడు
 పయనము సాగించె బ్రొద్దు పడమటి కొగ్గన్

చనుచుండె హుటాహుటి నతఁ;
డినుఁ డస్తాచలముఁ జేరె; నిరు లాముకొనెన్;
వనమునఁ బడె శిష్యుం డపు;
డెను మని యే న్గని గణింపఁ డేకాగ్రమతిన్

అడవినడుమ దొంగ లాఘిరి వానిని;
గ్రుద్ది రసురు లగుచు నుద్దవడిని;
బట్టుదప్పి క్రిందఁబడెఁ గార్యకర్త; త
దళము నొత్తఁ దెగిరి కన్నగాండ్రు

భావేభటుఁ డపు డిట్లనె
“నావచనం బొకటి వినుఁ డనంతరమున మీ
కేవిధిఁ దోచిన నావిధిఁ
గావింపుడు; మృతికి నేను గలఁగన్ దొలఁగన్

మీరు వినోబాకథ వి
న్నారగదా!; వారిపని యొనర్చెద నే; నీ
చేరువఁ గలమాయొజ్జకుఁ
జేరుచుకమ్మ లివి; వీక్షసేయుడు మీరున్

మా కింతనొప్పి కల్గిన
మీ కెంతయు నష్టి కల్గు; మీవలె లేమిన్
జీకాకు సెందుపేదకు
మాకార్యక్రమమె శాంతిమత్త్వము గూర్చున్

మున్ను వాల్మీకి బోయగా నున్ననాఁడు
చేసె మీవలె నెన్నేని చెనఁటిపనుల
నతఁడె తుదకు రచించె రామాయణంబు
నఖిలపురుషార్థసాధనమై వెలుంగ”

సిగ్గుపడిరి దొంగ; లగ్గలముగ వారి
కనులవెంట బాష్పకణము లురలె
నొట్టుపెట్టుకొనిరి యెట్టిముప్పుల నైన
నన్యహింస నొల్ల మనుచు వారు

జేయనిరి కార్యకర్తకు
నాయడవిన్ గడచుదనుక నాతనివెంటన్
బోయిరి మన్నింపుఁడ యని
యాయయ్యకు మ్రొక్కి మ్రొక్కి యరిగిరి బోయల్

ఇచ్చినది ముట్టను

భూదానయజ్ఞ సంపూర్తి కెవ్వఁడు
జీవనదానమిచ్చె నుదారచరితుఁ
డతఁడు జయస్రకాశాఖ్యుఁ డూరూర
సభలు సాగించుచు సంయమిశ్వరుని
సందేశమును లెస్స చాటుచు నొక్క
పల్లెకు వచ్చె; నేర్పడె నందు సభయు;
నావేశపూరిత మగు నుపన్యాస
మాసభన్ వినిచె మహామహుం డతఁడు;

వానివాక్కులు ప్రజావళిఁజెందములను
 గరఁగించె; సంపన్నకర్షకుల్ పలువు
 రిచ్చిరి భూముల; నీత్యాగమునకు
 నలరక “భగవానుఁ డగు శాక్యవశాని
 మెప్పు లందిన గయామేదిని కర్త
 దానమా యిది ? దీనతామగ్నజనము
 నుద్ధరించుటకు నీయుడుగర చాలు
 నందురా ? పరికింపుఁ డన్న!” లటంచు
 నమ్రతామూర్తియై నారాయణుండు
 పలుక వెండియు దానపత్రముల్ దూఁకె
 నార్ద్ర మయ్యెను సద; స్సపు డొకమూల
 శిర మెత్తి శివధరసింహుఁ డేనాఱు
 బీగాలనేల నర్పించితి ననుడు
 నొకకార్యకర్త పెల్లుదరి జయప్ర
 కాశుతో “నితనికిఁ గల కొండ్రయెల్ల
 నిదియె, సర్వ మొసంగి యితఁ డెట్లుబ్రదుకు”
 నని మెల్లఁగా నాడ నది విని చకిత
 హృదయుఁడై నాయకుఁ డీమహాదాత
 తన కున్నపొలమెల్లఁ దలఁకక యిచ్చె
 నీయివి సమ్యాన్యమే యాను గాని
 యితఁ డేమి తినవలె నిక నెల్లనుండి
 యితఁ డెట్లుజీవించు, నెల్లసంపత్తి
 నిచ్చుగాక గ్రహించు తెంత యాచిత్య?

మొక్కబీగామాత్ర మొప్పి చేపట్టి
 తక్కినదెల్ల నీదాతకే విడుతు”
 నని సభలోఁ బల్కు నది సైఁపలేక
 చిడిముడి శివధరసింహుండు లేచి
 కైమోడిచి “జయప్రకాశ! నేనిచ్చి
 నది ముట్ట నొల్ల, నన్నా! నీదుపల్కు
 నిట నొప్పనొల్ల, నా యీ మేనిచేవ
 నడలిపోలేదు, కష్టము నోర్చుఁగానఁ
 గూలితో నాలితోఁ గుఱి నిండింతు
 నిన్నాళ్ళు నాసుఖహేతు వైనట్టి
 యీసేల యిఁకఁ గూటి కేఁకారుననద
 హాయికి నాధార మైతీరవలయు
 నంగీకరింపవే యస్మదాశయము
 తిరుగులే దిప్పట్లఁ దిరుగులే” దనిన
 జలదరించె నొడళ్లు సభవారికెల్ల
 మోఁకటిలెను దాతముంగడ నేత
 యెలుఁగు రాల్పడ నాతఁ డిట్లాడె నపుడు
 శివధరా! నీకు జేజేలు వేవేలు
 శిబిగోత్రమున జనించితివి దధీచి
 సంతతిలో నీవు జన్మించితివి హ
 రిశ్చంద్రుకోవఁ గూరితివి రాధేయు
 కుదుటఁ బుట్టితివి నీకు నెవండు సాటి?
 నవ్వుచు మేనికండలు కోసి యిచ్చి

అపు డొక సంపన్నకుటుంబం
బపుజెలి తనమేనిమీఁది బంగరురవణా
లపరిమితమూల్యములు చొ
క్కపుదీవులు దూసియిచ్చెఁ గరుణానిధికిన్

‘చెల్లెలా! మంచిపని యొనర్చితివి కాని
యీసమస్తము మఱలఁ జేయింపవుగదా?
నిక్క మెఱిగింపు’ మని యోగి నెమ్మి ననుడు
నతివ గరువమ్ము దొనఁక నిట్లాడె నపుడు

‘చేయింపను బాబా! యిఁకఁ
జేయింపను నగల; వీనిచే దిగులు వినా
యేయెలమిన్ గననైతిని
నాయుల్లం బిపుడు శాంతినర్తకమయ్యెన్

కొంకుమాలి వీనిఁ గొనుము, లోకశ్రేయ
మునకు వెచ్చపెట్టు; మనఘ! నేడు
చదువు సంధ్య లేనిచానలోసైతము
పుట్టెలే! వివేక మిట్టలముగ

మాజాతి నిద్రపో దిఁక
మీజన్మముకతన మేము మేల్కొంటి; మివే
జేజేలు; మీకు మీమఖ
రాజమునకు నభ్యుదయపరంపర లగుతన్

పంపకము

మనవిన్నోబాకుఁ గాన్పూరుమండలమున
రెండుపల్లెల బంగారుపండునేల
ముప్పదెకరాల నిచ్చిరి గొప్పకాపు
లార్తజనతుష్టి వలచి తాభ్యమును గెలిచి

ఆదాతలు మే మిచ్చిన
కేదారము లుర్వి లేక కీడ్పడుప్రజకై
యీ దినమునందె పంచిన
హందెందము లుబ్బు ననిరి మాసీంద్రుకడన్

‘వల కా దనవలయు మీయిచ్చ’ ననుచుఁ
బంపకమ్మనకుం దలపడియె గురుఁడు
కార్యకర్తలు కంచుఢక్కాలతోడ
వీధివీధికి నీవార్త వినిచి రపుడు

దాతలు వచ్చిరి యాచకు
లేతెంచిరి సభకు నితరులెల్లరు నోత
ప్రోతముగఁ జేరి రెన్నఁడు
నేతాద్యశ మగు విభాగ మెఱుంగ మటంచున్

నేల దున్ని బ్రదుకునేర్పు, సేద్యమ్మనఁ
బ్రీతి, లాఁతివృత్తి చేతఁగామి,
యిర్విలేమి యెవని కుండు నతం డర్హుఁ
డనిరి పెద్ద లీవి నందుకొనఁగ

పాత్రులగువార లారెండు పల్లెలందుఁ
గలరు పన్నిద్దఱుని లెక్క కానిపించె
నింటి కైదెకరాలుగా నిచ్చుపట్ల
దిగులుతోఁ బోదు రిందులో సగముమంది

ఎవని కవని యిచ్చి యెవనిని రిత్తగాఁ
బంపవలయు నన్నప్రశ్న వచ్చె
నపుడు పీట డిగ్గి యాచార్యుఁ డుర్వి కు
వ్విల్లుగొనెడువారివీపు నిమిరి

అన్నలార! చిక్కు విన్నారుకద మేము
చాల మీసమస్య చక్కఁబెట్ట
నరసి యరసి యెవరు పరమదరిదులో
తేల్చి మీరె మాకుఁ దెలుపవలయు

అనుడుఁ గొండ్ర వడయునాసతో వచ్చిన
మాల యొకఁడు గొంతు రాలుపడఁగ
నిట్లు పల్కెఁ ‘దండ్రీ! యిబ్బంది నెఱిగితి
విన్నవించు నేను గన్నతెఱఁగు

‘నాకండల బిగు వున్నది
నాకొడుకులు బట్టకట్టినా రందఱు; మే
మేకూలికైనఁ బోయెద
మాఁకటిచిచ్చునకు లొంగ; మాఁగాని ప్రభు

‘పాప మావృద్ధు నాకంటె బడుగువాఁడు
 కూనగుజ్జకుటుంబముతో నతండు
 నలగుచున్నాఁడు వానికి నంజ నిండు
 వలదు నా’ కని యొకదీనువలను సూపె

కనులు చెమ్మగిల్లి తనువులు కాఁకర
 గాయలై సదస్సు లోయి! నీవు
 నిక్కముగ దధీచి విక్కవు కరుణకు
 ననుచుఁ బెద్ద మెచ్చి రావదాన్యు

ఏలమెచ్చరు నేఁ డెంతనేల యున్న
 నెంతసిరి యున్నఁ దనియనిజంతువులు జ
 గాన మితిమీఱి యుండ నల్లడల నెల్ల
 వాఁడు నిరవధికస్వార్థవశత నుండ

ఏలమెచ్చరు నాకంటె నితఁడు దీనుఁ
 డితనివెత మున్ను తొలఁగింపుఁడీ! యటంచుఁ
 బీలికల మేను గప్పినకూలివాఁడు
 తేపటికి గంజలేని దరిద్రుఁ డనఁగ

మానవత్వమునకు నానవా లితఁడు భా
 రతధరిత్రి సుకృతరాశి యనఁగఁ
 దారకాణ మితఁ, డుదారతా రమణీయ
 మూర్తి యితఁడు విగతమోహుఁ డితఁడు

ఇతనియెడఁదపెంపు నుతినేయుసభ్యుల
కిట్లు నుడివె సంయమిశ్వరుండు
'లేండు తమ్ములార! రం డుర్వి నొసఁగఁగా
మాటలేల పనులు మనకు వలయు

మంచినమయ మిది సమంచితఘట్టంబు
మాటిమాటి కిట్టిపూఁట రాదు
పేద కవని పంచి బిడ్డకుఁ బా లిచ్చి
తనియుతల్లివోలెఁ దనియుఁడయ్య!

నావుడు నొకహలికుఁడు ధ
ర్మావేశం బెసఁగ నొసఁగె నైదెకరాలన్
నావైదు నావి యైదని
యావల భూస్వాము లిరువు రర్పించి రిలన్

'ఇక మువ్వరుపేదల నూ
రక పంపుట పాడి యందురా? మఱి మీ రిం
చుక మ్రొక్కిన సర్వంబును
సుకరంబగు' నని గురుండు సూచెన్ గొలువున్

కరఁగి సన్నగారుకాపు లించించుక
నేల యిచ్చి; రంత 'నేల యింత
బెడఁద? లోటువడినపుడమి నెల్ల నొసంగు
వాడనే' నటంచు వచ్చె నొకఁడు

సభ జయజయరావమ్ముల
 సభమున్ వణకించె 'వలదు నా' కని కరుణా
 ప్రభ గురిసిన పాణికిని
 లభియించె బొలమ్ము గురుతలన్ ముంచె విరుల్

అమ్మతం బుదాత్త మగు నీదృశపవిత్ర
 సన్నివేశమునకు 'నన్ను మాని
 వాని సుధరింపవలె నన్న నిఱుపేద
 కాక వేఱెవండు కారణంబు?

నిఱుపేద కాఁడు వీక్షణా
 నెఱదాత; భరింపరానినెవ్వం బడియున్
 బెఱవానిదీనతం గని
 యెరిసి యెదన్ వెన్నజేయ నితనిక చెల్లెన్

అచ్చమగు కర్మయోగమ్ము నాశ్రయించి
 ఫలము నొల్లనియోగి నా వలయు నితని
 నొల్లకున్నను ఫలము సంధిల్లి కర్త
 కిహపరానంద మిడు నంట కితఁడు సాక్షి

ఇతనిలోఁ గంటి మీశ్వరు నితనిరూపు
 గట్టి భారతీయాత్మ సాక్షాత్కరించె
 నోట లేదిక సర్వోదయోద్యమంబు
 సాగి సాగి సృజించులే! సత్యయుగము

హృదయ పరివర్తనము

బలియామండలమునయం

దలరారున్ గ్రామ మొకటి 'అజంగడ' నా

నలఘుచరిత్రుడు భావే

యిలకై చనుదెంచె నటకు హితమండలితోన్

“మీరు మాపని నేయుచున్నారు, గెలుపు

వసపడుత మీకు” ననుచుఁ గాంగ్రెసును గొల్చు

వారలు, సమాజవాదంపువారు వచ్చి

యిడిరి సమ్మానపత్రముల్ వృద్ధబుషికి

కమ్యూనిస్టులు నపు డా

సామ్యవిభారతున కిడిరి సమ్మానము; నీ

రమ్యత గని సభ ముత్పా

రమ్యము గనెఁ జంద్రుఁ జూచురత్నాకరమై

“మీదారికి మాదారికి

భేదము కల; దైన మీకు బెడఁదలు కూర్పం

గాఁ దలఁపము బాబా! యది

కా దని భావించు” మనిరి కమ్యూనిస్టుల్

ఈ పాటి చాలులే యని

బాపూశిష్యుండు తృప్తిపడె; నతఁ డవలన్

బ్రాపించె మైనపురి నా

దీపించెడిసీమ యజ్ఞదీక్షావశుడై

ఆమండలమునఁ గల యొక
 గ్రామంబున డప్పి నణఁపఁగా నతఁ డాఁగెన్
 గ్రామీణ తరుణ వృద్ధులు
 సోమించినభక్తి నతనిఁ జూచుచునుండన్

ఆసీమఁ బేరందినట్టి కమ్యూనిస్టు
 వచ్చి వినోబాను మెచ్చి వినయ
 వినమితగాత్రుండై తనవంతుకాన్కగా
 నిచ్చె బీదలకు రెండెకరములను
 మునుముందు మీయత్నమున కండగా నుండు
 నమ్ముడా! యని యతి కిమ్ము గూర్చె
 నితఁడు పాలీవాలు; కృతమతు లీదృశుల్
 పలువురు భావేతపమ్ము పండ

నగ్గలిక చూపి; రార్తసేవానురక్త
 మతికి నెవ రడ్డుసెప్పెద; రతనిబాట
 నిర్మిరుద్ధము; వానివాణికి సమస్త
 లోకము విధేయమై భక్తి మోకఱింతు

ఎ ప రి ణ తి కి ?

శమ్ముతీఁ డతండు గయసీమవాఁడు వా
 ర్థక భరమ్ము హెచ్చి దయ్యువాఁడు
 చీనజనులఁ దేర్ప దీక్షితుఁ డైన మ
 హ్నాజయము కోరునట్టివాఁడు

అతఁడు తనమండలమ్మున
యతి యున్నాఁ డన్నవార్త నాలించి సమా
హితచిత్తవృత్తిమై జని
యత్నిోకచరిత్రుఁ గాంచి యాదట మెచ్చెన్

మెచ్చి యారక నిల్చెనా యిచ్చెఁ దనదు
నవనియెల్లను విశ్వకల్యాణమునకు
నదియు ముక్కారుపంటల కనువు గలది
యదియు నర్వదియెకరాలయవధి గలది

అతనిదానధార యామాత్ర నాఁగెనా
పండ్లతోటదెసకు బావిదెసకుఁ
జక్కఁ గట్టినట్టి సాధమ్ముదెస కాల
దెసకు దుక్కిఁజెడ్లదెసకుఁ జనక

పూచికపుల్లయుఁ దన కని
దాచెనె సర్వస్వ మిడె నతం డార్తుల; కా
శౌచనిధి నాటినుండియు
నాచార్యునిపజ్జఁ దిరుగ నారంభించెన్

కడచె దినములు వారముల్ కడచె నెలలు
గడచె; నవ్వల నొకకార్యకర్త యతని
“నిచట నెన్నాళ్ళు నిల్చెద వింటి కేగు
ఁబు”డని ప్రశ్నసేయఁగాఁ పిట్లు నుడివె

“ఇంటికా యెవరింటి కి దేమి ప్రశ్న
కలదె నా కిల్లు వాకిలి కలదె కొండ్ర
యిచ్చ వచ్చినయన్నినా భీచట నుందు
గురుని సేవించుకొందు నీశ్వరుని గందు

నాయులము తనిసిననాఁ
డేయెడకో పోదుఁ గాని యే నెన్నఁటికిన్
డాయను ముట్టను మెట్టను
నాయుచ్చిన మందిరమును నంజను బుంజెన్”

బుడుత డస్సి డస్సి బొమ్మరిల్లు సృజించి
యంతలోన దాని నణఁచినట్లు
సిరులు కూర్చి కూర్చి తఱిఁజూచి విడిచిన
మేటిదాత కితని కేటికోళ్లు

అవ్యక్తమే గొప్పది

సురభి యను వీటికిం జనె
గురువర్యుఁడు; వారు వీరు కూడిరి పౌరుల్
మరియాదలెల్ల జరిపిరి
పరమర్షి కి నార్తలోక బాంధవమణికిన్

దేశికుఁ డుద్యోదాన
ప్రాశస్త్యము నుగ్గడించెఁ బ్రార్థనవేళన్;
దేశములు లెందఱో విని;
రాశయ మిది చాలమంచి దని రుత్యుకులై

ఉచ్చండమైన మేఘము
వచ్చి తుషారంబె రాల్చి వాసినభంగిన్
మెచ్చి కడుమెచ్చి సభవా
రిచ్చినపొలమెల్ల నాలుగెకరాలె చుడి!

అచటి కామడదవ్వనం దలరు నూర
నున్నకర్నకు లిద్ద తాపన్నహితుఁడు
వచ్చె ననువార్త విని మేడి వదలి కదలి
సురభికిం జేరి బాబాను జూచిమ్రొక్కి

నలువదినాల్గెకరమ్ముల
పొల మిడి తమపల్లె కపుడ పోయిరి; భావే
పలు కెన్నఁడు నాలింపని
హలికులు వీరింతయొసఁగ, నార్భటమునన్

సభకు వచ్చి యాలించినజనులు పుడమి
నెంత యొసఁగిరి? మన కిది వింత; కాని
వ్యక్తమునకంటె నవ్యక్త మధిక మన్న
తత్త్వ మెఱిగించె నపుడు విద్వత్ప్రభుండు

కీర్తికాంక్షలేదు

విదుషి సత్యబాల వెడలె భావేయజ్ఞ
కార్యనిరతి నొక్కగ్రామమునకుఁ
గండపట్టినట్టి కమ్మతీండ్రకు నది
మనికేపట్టు సిరుల కునికేపట్టు

భూదానమహత్త్వము నా
 సోదరి వివరించి పల్కుచోఁ గీరితిపై
 నాదటపడి దానం బిడఁ
 గా దని యది సాత్త్వికమ్ము కా దని చాటెన్

ఇచ్చువాని కహంకృతి వుచ్చుకొనెడి
 వాని కిసుమంతదైన్యము లేనియీవి
 యుత్తమోత్తమ మని పల్కె నువిదమిన్న
 సభ ముగిసెఁ గాని దానవాసన హుళిక్కి

ఈపూట పేరుకొన్నను
 తే పీ డెండములు కరఁగి ప్రేమస్మితో
 రూపము ధరింపవా యని
 యాపొలఁతుక బసకుఁజేరె నాటనిదీక్షన్

అంత నొకవృద్ధకర్షకుఁ డావెలంది
 కుఱఁగఁటికి వచ్చి యణఁతువఁ గురిసి 'నేను
 నలువదెకరాలవాఁడ నానంజ పుంజె
 యెల్ల నిచ్చితిఁ గైకొమ్ముతల్లి!' యనియె

ఆసాధ్య విస్మయంపడి
 యీ సత్కృతి సేయవైతివేమీ సభ నాఁ
 గాసంతయశము నొల్లని
 మాసి యితం డనియెఁ గావు మానిని కుంగెన్

ఫలము నొల్లనికర్మమే వలఁతిచేత
గీత సెప్పిన వెలలేనినీతి యిదియె
విశ్వహితశీలుఁ డైన భావేమహర్షి
కతన నీయోగమునకు సంక్రాంతి వచ్చె

గ్రా మ దా స ము

‘మంగరౌటు’ హమీర్పురమండలమునఁ
జెలఁగునొకయూరు; శత్రుఘ్నసింహుఁ డచటి
ప్రజలకై తనబ్రదుకెల్లఁ బంచిపెట్టి
యూడిగముసేయు నుత్సాహ మురవణింప

ప్రతిజాతీయోద్యమమున
నుతిగనె నాసల్లె; యిక వినోబాక్రతు వి
స్తృతి కిది సాయంపడు ట
దృఢమా? లోకైకదానధూర్వహ మగుచున్

‘వచ్చుచున్నాఁడు భావేప్రవక్త’ యన్న
వార్త వినినంత నాయూరివారు కదలి
యెదురుచని తోడితెచ్చి ఋషీంద్రుమెచ్చి
యిచ్చి రణకువ మీఱ నూ తెకరములను

ఆదానము గైకొనుతఱి
నేదో భావించి యోగి యిట్లను ‘సయ్యా!
మీ దాతృత్వము జగమున
కాదర్శం బగువిధమ్ము సరయుఁడు మీరల్

ఇంచుకించుక పుడమి నా కేల యిత్తు?
 రూరఁ గలకొండ యంతయు నూరిపాలి
 నేలగాఁ జేయరాదె? యీ నిర్ణయంబు
 సముచితము కాదె! కనుఁ' డంచు సాగిపోయె

ఇచ్చితి మను సంతోషము
 విచ్చెను గ్రామియులకు; వివేకము, త్యాగం
 బుచ్చెర్దశకుం జనఁగాఁ
 ద్రచ్చిరి వా రపుడు ధర్మతత్త్వము నెల్లన్

లోకోత్తర వితరణమున
 కీకొనిరాప్రజలు; సంయమింద్రునికడకున్
 దూకి; రిదె గ్రామదానము
 కైకొనుఁ డని పత్ర మిడిరి కరుణానిధికిన్

ధర్మము జయించె, దనిసె సత్యమ్ము, పట్ట
 భద్ర యయ్యె నహింస, విశ్వము వినూత్న
 యుగమునకు వచ్చె ననె యోగి, సొగసి రచటి
 పారిషదులు, చల్లనిగాలిఁ బంచె బ్రకృతి

ఆదర్శ గ్రామముగా
 నేదిగు లేనెగులు లేని యిలగా భావే
 యాదరమున నేర్పడఁగా
 రాదొడఁగెన్ జగము మంగరౌటును గనఁగా

ఏమి? మంగరౌటులో మనవంటి మా
నవులు గాక వెలసినారె సురలు
ప్రజల దిద్దితీర్చు బంటు శత్రుఘ్నుఁ డా
యూర నుంట నిట్టియొఱపు వచ్చె

నేల లేనివాఁడు నేఁ డొకఁడైన న
చ్చోటఁ గానరాఁడు, కూటికొఱకు
నొరుల దేవురించునరుఁడు లేఁ; డానంద
సదన మెల్లవానివదన మచట

నలువదెకరాల వానికి నాలు గిచ్చి
సంతసము గూర్చుశక్తి యేచటమునకుఁ
గలదు? ప్రేమశాసనమె యీయెలమి నొసఁగు
వలఁతియై చెల్లు; దీనికి వందనములు

లోక మిది నూరకాస్త్ర వి
షాక్షీర్ణం బైన నేమి? యపు డామిత్తిన్
డీకొనుఁ బ్రేమతరంగము
లాకసమున కెగసి మెఱపులై దొంతరలై

ప్రాదుర్భవింపవలె స
ర్వోదయరాజ్యమ్ము; పండియున్నది మహి; నేఁ
డాదేవు వచ్చె; శౌచ వి
భాదీప్తము కార్యకర్తవర్గమె వలయున్

రామగంగాస్మరణము

మొదటిదాత జన్మమున కాదిహూత యా
కాపుఁ జూడ జగము కదలె; నైన
నొక్కసారి యిచ్చి యూరకుండునె రామ
చంద్రరెడ్డి యీవి నింద్రుగిడ్డి

ఇచ్చెను జయప్రకాశుఁడు
వచ్చినతటి నుర్వి; కేశవసుధీమణి రా
నిచ్చె మహి; పెద్దలెవ్వరు
వచ్చిన రిత్తగ నితండు పంపఁడు వారిన్

ఓలి నోలి నొసఁగె నాలుగువందల
యెకరములపొలమ్ము; నిపుడు రెడ్డి
యనుభవించునేల యెనుబదియెకరాలె
యెల్లి దీనిమేర యెంతడిగునొ

మొన్న నొకకమ్మఁ బంపె నాపన్నలోక
బాంధవుఁడు రామచంద్రునిపాలి కర్థి
నది పఠించినరెడ్డి నెయ్యమునఁ బిలిచి
యూరివారికి వినిపించె నొజ్జపల్కు

ఆపలుకు గ్రామదానంబు నాసచేయు
పలుకు రడ్డిని దనిపెడిపలుకు; కాని
కాపులందఱు మెచ్చినఁగాక యిది ఫ
లించునా రామచంద్రుఁ డగ్గించినంత

కావున నతఁ డాసభలో
 నీవిధి వచియించె' గ్రాంతి యిది మంచిది, మీ
 భావము లనుకూలమ్ములు
 కావలయును దీని, కేను గవ్వంప మిమున్

అన్నలార! తడవుఁ డౌగాము లాశుభ
 వేళకొఱకు నేను వేచియుందు
 నంతదనుక నాకు నబ్బెడిపంటఁగో
 పష్టభాగ మిత్తు సవనమునకు

మఱియు నీయూరిసేవకై మామనీన
 జీవితము నేటినుండి యిచ్చెద; మదీయ
 జాయ తలఁ పెట్టిదో' యన నాయుదాత్త
 చరిత నిలఁబడి సభకు నంజలిఘటించి

'నీతవోలె రాముఁ డేతెంచుబాటలో
 నడుగువైతు నింతి కర్త మిదియే'
 యనుడు రచ్చపొంగె; నాఱవపా లుర్వి
 యిచ్చి రెల్లకాపు లిచ్చగించి

మనఋషికి మున్ను తెంకాయమాత్ర మిడిన
 శాస్త్రి యెన్నిదియెకరా లొసంగె నేడు
 మంచిదె! పునాసకాపు వక్రించుఁగాక
 చాలదా పైరపంట లెస్సగ ఫలింప

కమ్మఁ దెచ్చిన యోగీంద్రకార్యదర్శి
భూమిపుత్రులఁ జూచి భావేమఖార్థ
మంతయో యింతయో మీరు నర్హదాన
మీయవచ్చు ననన్ వార లివతళించి

‘మా కలవియైన దేదో
వాకొనుఁ’ డన ‘మీరు కల్లు వదలమి వింటిన్
నాకీవ్యసనము నిం డిది
లోకోత్తరదాన’ మనుపలుకు నతఁ డాడెన్

హరిజనులు కల్లుసారాల నంట మనుచుఁ
బ్రతినచేసిరి, పోచమపల్లిలోన
మూఁతవడె మద్యశాల, యారీతి నిత్య
నూత్న చైతన్య మాయూరు నూలు కొల్పు

పే ద లు

“ఆత్మవత్సర్వభూతాని” యన్న పలుకు
మనది “సహనాభున” క్తన్న మినుకు మనది
బోయ కాతిధ్య మిచ్చినపుల్లు మనది
శాంతికై మీదుకట్టిన జగతి మనది

ఎముకలగూడులై బ్రదుకు
నీడ్చుట కొల్లక త్రెళ్ళలేక శో
కములఁ దపించుచున్ సెగలు
క్రక్కుదరిద్రులఁ ద్రోసిపుచ్చుకా
లము చనె, విష్ణవాగ్ని దెస
లన్ గబళింపకముందె యందలా
లమరినవారు మేల్కొని య
హంకృతి నుజ్జనసేత ల గ్గగున్

‘నేను’ విడిచి ‘మనము’పై నిచ్చ నిడనిచో
దేశ మెక్కిరాదు లేశమేని
క్రొత్తకటద గాదు ముత్తాతలే యిది
చెప్పినారు కన్నువిప్పినారు

చదువు లేక గ్రుడ్డిబ్రదు కీడ్చుమానిసి
మందు లేక రుజలఁ గుందుపేద
కూడు లేక రాలువాఁ డున్నగడ్డకు
శాంతి లేదు జీవకాంతి రాదు

సో మెఱుంగక బా మరయక
వేమఱు చెమరోడ్చువారు వెడపొట్టలతో
నేమహి నుందురు తన్నహి
సోమించుట కల్ల నిత్యశోభావృతమై

ఆకొన్నపండితునిగతి
ప్రాకెన్నలవిందు లుఱని పామరుచందం
బీకొన్నరాష్ట్ర మేటికి
లేకున్నఁ గొఱంత లేవి లేచున్ వేచున్?

తెగఁదిని తెగుళ్లఁ బడి మూ
లుగువారున్ మెతుకు లేక లోచెడి చెడి నీ
లుగువారున్ మనకఁటికి
నగపడఁ జెల్లదు స్వతంత్ర మగుదేశమునన్

సోలుచుఁ గూలికి నేగిన
మాలెత పొలమందె గొబ్బిమండలనడుమన్
బాలకుని గనియె నతఁ డీ
నేలకుఁ బిడుగో వచింపు నిక్కపునిసుగో?

నెలలు నిండి రొప్పునెలఁతను వరికోత
కంపురాజ్య మెట్లు పెంపువడయు
మాట లేల మన సమాజవ్యవస్థలో
మార్పు వలయు దిద్ది తీర్పు వలయు

సంపన్నులు తమబంగరు
గంపలకున్ దాము ధర్మకర్తల యని భా
వింపవలయుఁ బేదలసిరి
పెంపవలయుఁ ద్రుంపవలయుఁ బిసిడితనమ్మున్

తనివి నతకరింపఁ దగుకల్మి, పినారి
తనము నతకరింపఁ దగినలేమి
లేమి నిక్క; 'మానులే!' యనుచున్ నరుఁ
డిచట దారిద్ర్య నెంతవెడఁగొ

ఉన్నవారు తెల్వి యున్నవా రగుచు స
ర్వోదయమ్ముచెనకు నొగ్గరేని
లేనివారు తాల్మి లేనివా రగుచుఁ దీం
ద్రంపఁగలరు కట్లు త్రెంపఁగలరు

గజగజతో నెడచిక్కని
గజిబిజితోఁ బ్రాపులేని కాపురములతో
గిజగిజలాడిన ప్రజలే
నిజమైన జగచ్ఛరిత్ర నిర్మింతు రయా!

నరుడు తెచ్చిపెట్టినది గాన లేవడి
 యతని కణవరాని దగుట యరిది
 యిది యెఱింగి సిరుల నేలుదొరల్ పేద
 లెదురకుండుమేర నొదుగవలయు

భూదానయజ్ఞ మని గురు
 పాదులు దేశాలుపట్టి బడలుట విలయాం
 భోదము గర్జింపమి కే!
 పాదులుచెడి సంఘ మార్తిపడకుండుటకే!

కొత్తసంక్రాంతి

ఏటి కొక్కసారి యేతెంచుసంక్రాంతి
 యుగయుగాలనుండి యున్నకాంతి
 యెన్నినాళ్ళు దీని మన్నించు లోకమ్ము
 ప్రాతవడియె దీనిప్రాభవమ్ము

పూట కొక్కసారి పొడతెంచుసంక్రాంతి
 కెదురుసూచుచున్న దీజగంబు;
 ఇనకరాళివోలె నింటింట వెలయు సం
 క్రాంతి వలయు లోకశాంతి కిప్పుడు

లోభము నశించి భయ మది లుక్ష్మయై స
మస్తహృదయాంతరములఁ బ్రేమప్రవాహ
వీచికామాలికలు పొగువేళ నొదవుఁ
గ్రొత్తసంక్రాంతి యిది శుభోదాత్త మగుచు

బాపూ వలచినపండువు
పాపంబులనెల్లఁ దూల్చుపండువు భావే
శ్రీపదయాత్రాప్రసమున
రూపెత్తెడిపండు విది నిరూఢం బగుచున్

బోగిమంటలందు గోగుఁబుల్లలఁ గాదు
కామరోషములగు గాల్పవలయుఁ
గ్రొత్తపబ్బమందుఁ గోడిపుంజులఁ గాదు
దురభిమానములను ద్రుంపవలయు

నూఱుమతము లైదునూర్ల కులమ్ములు
వేయితెగలు రెండువేలనడత
లైదువేలబాస లార్వేలవేసాలు
లేనిపండు విది ఫలింపవలయు

బిచ్చగాఁడులేని మ్రుచ్చలేని కటారి
లేని దొరతనమ్మలేని కుట్ర
లేని యీరసమ్మలేని దేశావధి
లేని పండు విది ఫలింపవలయు

చూరునీటిచోటు మూరెఁడా? జేనెఁడా?
 తీర్పుసెప్పుఁ డనుచు దెనలుపట్టి
 కోర్టువెచ్చమునకుఁ గొంప నమ్మెడిమూర్ఖు
 లేనిపండు విది ఫలింపవలయు

మేడప్రక్క గుడిసె మేలిమిబంగారు
 పట్టువలువసరసఁ బ్రాతఁగోచి
 తనివిచెంత నింత తఱుగని కన్నీరు
 లేనిపండు విది ఫలింపవలయు

కుక్కలను గదల్చి మ్రుక్కడిపండుల
 మందలించి కడుపుమంట లార్ప
 నెంగిలాకు నాకు నేనాదిమూఁకలు
 లేనిపండు విది ఫలింపవలయు



ముద్రణ:
భారతీ ప్రెస్,
తెనాలి.

అ ర్థ ము లు

క్షోణి - ధ్వనించునది

వెలదిపల్కు - శుద్ధమైన వాక్కు

అదిత్యపురి - సూర్యపేట

క్రించు - నీచుడు

బేగా - రికి సెంట్లు

కూరితివి - పుట్టితివి

పాణసి - మాల

ముత్పారమ్యము - సంతోషాధిక్యము

కమ్మతము - సేద్యము

కమ్మతీడు - సేద్యగాడు

నంజ - మాగాణి

పుంజె - మెట్ట

వటికోళ్లు - నమస్కారము

కాదు - తగదు

భూమిపుత్రులు - హరిజనులు

మోడుకట్టుట - ముడుపుగట్టుట

సోము - సుఖము

సోమించుట - వృద్ధిచెందుట

ప్రాకెన్న - సదస్యము

ఉఱిని - లెక్కసేయని

పిసిడి - లోభి

అతకరింప - తిరస్కరింప

అరిది - అశక్యము

నవరణాలు

పేజీ	పంక్తి	తప్పు	ఒప్పు
14	16	వెజు	వెజ్జు
29	1	బరుపు	బరువు
32	1	సేవ	చేవ
„	7	తలచు	తలంచు
35	10	బుదుఁడు	బుద్ధుఁడు
45	14	నమస్త	సమస్త
50	1	చెల్లెని	చెల్లిని

మా కృతులు

బాహుజీ అత్యుత్తమ ౨ పతంగపంట ౩ అత్మార్పణము ౪ ధర్మజ్యోతి
౫ గీతాంగణము ౬ శబల ౭ రాష్ట్రగానము ౮ ఉదయగానము
౯ నర్వోదయగానము ౧౦ తెనుగుసీత

రానున్నవి

౧౧ పైరపంట ౧౨ పాపాత్మకథ

తుమ్మల సీతాగామమూర్తి

అప్పకట్ల P.O.

Via కాపట్ల, గుంటూరుజిల్లా

